

بِسْمِ اللّٰهِ الرَّحْمٰنِ الرَّحِیْمِ  
عید میلاد النبی منہم صلوات

# اسلام کی پہلی عید



گولڈن ایڈیشن



ضیاء القرآن پبلیشرز

## بِسْمِ اللّٰهِ الرَّحْمٰنِ الرَّحِیْمِ

### ماہین

”مولانا اوکاڑوی اکادمی (العالمی)“ دینی علوم و معارف کی تحقیق و تبلیغ کا فلاحی، رفاہی ادارہ ہے جو مجدد مسلک اہل سنت، عاشق رسول، خطیب اعظم پاکستان حضرت مولانا شفیع اوکاڑوی قدس سرہ الباری کی دینی و ملی گراں قدر خدمات اور ان کے عظیم نصب العین کے فیضان کو جاری رکھنے کے لئے ۲۷ اپریل ۱۹۸۴ء کو قائم ہوا۔ اس ادارے کے زیر اہتمام متعدد ممالک میں دین و مسلک کی خدمت کے لئے بفضلہ تعالیٰ کارہائے نمایاں انجام دیئے جا رہے ہیں۔

حضرت خطیب اعظم پاکستان علیہ الرحمۃ والرضوان کی تحریروں کی ضیاء القرآن پبلی کیشنز؛ لاہور کے تعاون سے طباعت و اشاعت کے ساتھ ساتھ سیکڑوں موضوعات پر ان کی مسطور کن وجد آفریں آواز میں علمی تجر، فقہی بصیرت اور عشق رسول ﷺ سے بھر پور تقاریر کی اشاعت کے لئے کیسٹ لائبریری بھی ادارے کے زیر اہتمام قائم ہے۔ علاوہ ازیں جلیبی سائز اردو اور انگریزی میں دعائے سفر، تسبیح تراویح، دعائے قنوت، نماز عید کا طریقہ، نماز حاجت، نماز تسبیح، قصیدہ غوثیہ اور نعل پاک رسول ﷺ کے عکس کے نہایت خوش نما اور عمدہ کارڈ شائع کئے گئے ہیں۔

ادارے کے زیر اہتمام ماہ رجب المرجب کی تیسری جمعرات و جمعہ کو حضرت خطیب اعظم پاکستان قدس سرہ الرحمن کے سالانہ عرس کے علاوہ تمام اسلامی تیوہار اور محسنین اسلام ہستیوں کے مبارک ایام بھی شایان شان طریقے سے منائے جاتے ہیں۔

حضرت خطیب اعظم پاکستان قبلہ علیہ الرحمۃ والرضوان کی تصانیف کا انگریزی میں ترجمہ کروایا جا چکا ہے اور مولانا اوکاڑوی اکادمی العالمی کے سربراہ خطیب ملت علامہ مولانا

کو کب نورانی اوکاڑوی کی متعدد تصانیف اردو اور انگریزی میں پاکستان اور جنوبی افریقا سے شائع ہو چکی ہیں۔

مولانا اوکاڑوی اکادمی (العالمی) کے تمام کارکن ہمہ جاں مستعد ہیں اور تمام اہل محبت سے تعاون اور دعاؤں کے خواہاں ہیں۔

زیر نظر کتاب بظاہر، ہنی ڈیو (جنوبی افریقا) سے عید میلاد النبی صلی اللہ علیہ وسلم کے خلاف شائع ہونے والے ایک پوسٹر کا جواب ہے۔ مگر درحقیقت یہ کتاب عید میلاد مصطفیٰ صلی اللہ علیہ وسلم منانے والوں کے یقین کی پختگی اور قلبی طمانینت کے لئے پیش بہا سرمایہ ہے۔ یہ کتاب Islam's First Eid کے نام سے انگریزی میں جنوبی افریقا سے شائع ہوئی تھی۔ اس کا اردو متن پاکستان میں ضیاء القرآن پبلی کیشنز، لاہور کے تعاون سے آپ کے ہاتھوں میں ہے۔ انگریزی میں بھی پاکستان سے شائع ہو چکی ہے۔

قارئین سے درخواست ہے کہ وہ حضرت خطیب اعظم پاکستان قبلہ رحمۃ اللہ علیہ کے فرزند و جانشین خطیب ملت علامہ مولانا کوکب نورانی اوکاڑوی کے علم و عمل میں خیر و برکت اور ہم سب کی خدمات کی قبولیت کی دعا فرمائیں۔ جزاکم اللہ

صوفی محمد حبیب الرحمن، محمد لیاقت، غلام قادر، صوفی میاں احمد  
ڈاکٹر محمد امین قادری، ابو محمد، منظور احمد، سید محمد جنید، شفیع قادری

خادمین

مولانا اوکاڑوی اکادمی (العالمی)

۱۹۹۰ء

(پاکستان)

## اللَّهُ رَبُّ مُحَمَّدٍ صَلَّى عَلَيْهِ وَسَلَّمَ

### پیش نوشت

اللہ کریم جل شانہ وعز اسمہ کا بے پایاں فضل و کرم ہے کہ یہ فقیر ہمہ وقت دین و ملت کی خدمت میں مشغول رہتا ہے اور اللہ کے پیارے اور آخری رسول رحمۃ اللعالمین حضور پر نور سیدنا محمد مصطفیٰ صلی اللہ علیہ وآلہ واصحابہ وبارک وسلم کی عزت و ناموس کے تحفظ اور دفاع کی مقدور بھر کوشش، دارین میں حصول سعادت اور فلاح و نجات کے لئے کرتا ہے۔ دعا ہے کہ رب العزت جل مجدہ الکریم اپنے فضل سے اس عاجز و ناتواں کی کاوشیں قبول فرما کر تمام اہل سنت و جماعت کے لئے مفید و نافع فرمائے۔ آمین

تحدیثِ نعمت کے طور پر عرض گزار ہوں کہ مجھ ہیچ مدال کو غوث العصر حضرت گنج کرم پیر سید محمد اسماعیل شاہ بخاری المعروف حضرت کرماں والے قدس سرہ و رضی اللہ عنہ سے ہر چہار سلسلہ طریقت میں بیعت و ارادت کا شرف حاصل ہے۔ تعلیم و تربیت کے حوالے سے اپنے والد گرامی مجدد مسلک اہل سنت، عاشق رسول، خطیب اعظم پاکستان حضرت مولانا محمد شفیع اوکاڑوی قدس سرہ الباری کے علاوہ فقیہ العصر شیخ الاسلام حضرت مولانا ابو الفضل غلام علی اشرفی اوکاڑوی مدظلہ العالی اور غزالی دوراں، امام اہل سنت علامہ سید احمد سعید کاظمی قدس سرہ السامی سے نسبت تلمذ و اسناد تفسیر و حدیث حاصل ہیں۔ مزید برآں عالم حجاز حضرت سید علوی مالکی مکی مفتی بغداد ملا عبد الکریم مدرس اور فاضل جلیل علامہ ابوالحسن زید فاروقی دہلوی مدظلہم سے بھی اسناد اجازت عطا ہوئیں۔ متعدد مقتدر مشائخ عظام نے اس ہیچ میرز کو تمام سلسلہ طریقت میں اجازت و خلافت سے نوازا ہے۔ بایں ہمہ یہ کم ترین خود کو محض ایک مبتدی اور اہل اللہ کا کشف بردار جانتا ہے اور تمام اہل ایمان اہل محبت سے ہمہ وقت استقامت علی الحق اور خاتمہ بالخیر کی دعاؤں کا تمنائی ہے۔

اس خادم اہل سنت نے جب سے حرف و لفظ کی پہچان سیکھی، اس وقت سے اب تک اپنی عمر عزیز کا بیش تر وقت علوم و فنون کی تحصیل و تحقیق اور تحریر و تقریر ہی میں گزارا ہے۔ شب بیداری معمول ہے اور اہل علم و فضل اور کتاب و قلم سے شغف کا احوال احباب بخوبی جانتے ہیں۔ بلاد اسلامیہ، افریقا و یورپ کے طویل اور کٹھن سفر بھی کئے۔ جن یگانہ روزگار ہستیوں اور بارگاہوں کی زیارت و حاضری کا شرف حاصل ہوا اور جس قدر ان سے فیض یاب ہوا اس سے امید نجات کو یقین اور قلب و جان کو طمانینت و تسکین میسر ہے۔ الحمد للہ علی احسانہ

میرے ابا جان قبلہ رحمۃ اللہ علیہ بہت جلد چلے گئے۔ ان کے بعد مجھ پر تو گویا پہاڑ ٹوٹ پڑے۔ اب یہ احساس ہوتا ہے کہ ان کی ذات کتنے بڑے بڑے تلاطم خیز طوفانوں اور کتنے شرانگیز فتنوں کی راہیں مسدود کئے ہوئے تھی۔ وہ اپنے وجود میں کیا کچھ تھے، وہ جمال پیکر، کمال مظہر تھے۔ کہتے ہیں کہ نیک آدمی کبھی تنہا نہیں ہوتا۔ ہم نے ابا جان کو ہر لمحے قدر دانوں، جاں نثاروں اور ارادت مندوں میں گھرا پایا۔ ان کے مخالف و معاند بھی یہ جانتے تھے کہ ”مولانا اوکاڑوی“ محض ایک تنہا فرد کا نام نہیں، جمعیت حق کا نام ہے، عزیمت و استقامت اور حق و صداقت کی مستحکم چٹان کا نام ہے۔ ابا جان قبلہ کے استاد محترم حضرت علامہ کاظمی رحمۃ اللہ علیہ نے صحیح فرمایا کہ ”مولانا اوکاڑوی جو خصوصیات خود میں رکھتے تھے ان کے سبب وہ محسود الاقران تھے“۔ وہ جہاں بھی گئے محبوب و محترم ٹھہرے۔ دین و ملت کے اس ان تھک مجاہد نے جو خدمات انجام دیں وہ ایک کارنامہ ہیں۔ سو سے زیادہ مساجد، اتنے ہی مدارس، متعدد ادارے، گراں قدر تصانیف اور اٹھارہ ہزار سے زائد سحر انگیز خطابات کی مثال قائم کر کے، لاکھوں کروڑوں کو اپنے محبوب آقا، مدینے والے تاج دار صلی اللہ علیہ وسلم کا دیوانہ بنا کے وہ ۲۱ رجب ۱۴۰۲ھ کی صبح درود و سلام کی وجد آفریں صدا لگاتے ہوئے خلد بریں کو روانہ ہوئے۔

ز دنیا برفتنہ بہ شان رفیع  
محمد شفیع شمس محمد شفیع (صلی اللہ علیہ وسلم)

وہ تو چلے گئے مگر ہمارے لئے اپنی نیکی، عزت اور محبت چھوڑ گئے۔ کس قدر سخت آزمائش نے مجھے آگھیرا تھا۔ میں کچھ بھی کر لوں پر ان کی بات تو کچھ اور ہی تھی۔ ان کے سامعین و ناظرین اور قارئین کی تسلی و تسکین کوئی آسان مرحلہ نہ تھا، نہ ہے۔ اور بد مذہب دریدہ دہن گستاخانِ رسول کو یہ باور کرانا کون سا معمولی کام ہے کہ ناموس رسالت کے اس جاں باز کا علم جہاد و ایسا ہی ممتاز و سر بلند ہے۔ مجھے یقین ہے کہ ابا جان کی روح نے بارگاہ رسالت ماب صلی اللہ علیہ وسلم میں ضرور میری سفارش کی ہوگی، یہ ان ہی کی نیکیوں کا فیض تھا جس نے تائیں دم مجھے سرخ رو کیا ورنہ ستم ظریفوں نے شاید کوئی کسر نہیں چھوڑی تھی اور اب بھی ان کی ستیزہ کاریاں کہاں تھی ہیں، لیکن مجھے ان سب سے صرف یہی کہنا ہے کہ دشمنوں سے کہیں زیادہ مجھ پر میرے کریم آقا و مولیٰ حضور سیدنا محمد مصطفیٰ صلی اللہ علیہ وسلم کی رحمت اور کرم گستری ہے، میرے باکمال بزرگ میری نگرانی اور مدد کرتے ہیں۔ اور سچ کہتا ہوں کہ کہ خالق و مخلوق کے حبیب لبیب حضور نبی کریم علیہ التحیۃ و التسلیم کی اپنے مدح خواں کے لئے یہ مقبول دعا میرا سب سے بڑا سہارا ہے کہ، اے اللہ روحِ قدس سے میرے مداح کی مدد فرما۔ مجھے کسی ایک لمحے بھی یہ خیال نہیں آیا کہ کسی معاند کا کوئی خنجر، کوئی تیرگ جاں سے جسم کا تعلق منقطع نہ کر دے۔ مجھے تو بس ایک ہی آرزو ہے کہ جسم سے روح نکلے تو نگاہیں جلوہ محبوب اور زبان ان پر درود و سلام میں مشغول ہو۔ اور مجھے تو یہی حرف دعا یاد رہتا ہے کہ علم نافع کے ساتھ حق پر کمال ثبات تادم آخر میرا نوشتہ ٹھہرے۔ اس دعا کے لئے سب سے صدائے آئین کا خواستگار ہوں۔

پہلے بھی کہیں عرض کیا ہے کہ اس خادم اہل سنت نے کبھی یہ نہیں چاہا کہ زبان و قلم سے نادانستہ کسی کی دل آزاری ہو۔ امت میں انتشار و افتراق کسی تحریر و تقریر سے بھی مجھے ہرگز گوارا نہیں۔ ہاں! بات ناموس رسالت علیٰ صاحبہا الصلوٰۃ والسلام کی ہو، ناموس صحابہ و اہل بیت، ناموس اولیا و شعائر اللہ (رضی اللہ عنہم) کی ہو تو یہ فقیر احتیاق حق اور ابطال باطل

اپنا دینی و ملی بنیادی فریضہ سمجھتا ہے۔ ایسے مرحلے پر خاموشی، مصلحت آمیز سکوت میرے نزدیک منافقت کی بدترین قسم بلکہ کفر کے مترادف ہے۔ مجھے اپنی جان جانے کی فکر نہ ہوگی مگر یہ بوجھ تو میری روح بھی سہارا نہیں سکے گی کہ میں اپنے آقا و مولیٰ، اپنے ماویٰ و ملجا کے بارے میں ہرزہ سرائی کرنے والے کی زبان کیوں نہ کھینچ سکا۔ یہ خاک سار عرض گزار ہے کہ دیوبندی وہابی تبلیغی ازم اور ہر باطل فرقے کے رد میں میری تمام تحریریں، تقریریں اسی نصب العین کا اظہار ہیں کہ میرے لئے اپنے محبوب کریم صلی اللہ علیہ وسلم کی بے ادبی ناقابل برداشت ہے۔ میری تمام توانائیاں مجھے اپنے نبی صلی اللہ علیہ وسلم کے بے ادب کے لئے اس وقت تک چین سے بیٹھے نہیں دیتیں جب تک میں اس دریدہ دہن کی ہفوات و خرافات کا جواب نہ دے دوں۔ کاش! میرے ہاتھ میں صرف قلم نہ ہوتا اور مجھے وہ کچھ کر گزرنے کی توفیق بھی ہوتی جو میری غیرت ایمانی کا اصل تقاضا ہے۔

عید میلاد النبی (صلی اللہ علیہ وسلم) کا سنات کی پہلی اور سب سے بڑی عید ہے۔ یہ اس ہستی سے نسبت رکھتی ہے کہ اگر وہ نہ ہوتے تو پھر کوئی اور عید بھی نہ ہوتی، نہ کوئی عید منانے والا ہوتا۔ ولادت رسول صلی اللہ علیہ وسلم کے دن جو لوگ عید منانے پر آمادہ نہیں، مجھے ان سے اصرار بھی نہیں مگر عید میلاد النبی صلی اللہ علیہ وسلم منانے کو ”شُرک و بدعت“ کہنے والے نادہندوں کی سرکوبی نہ کرنا میری برداشت سے باہر ہے۔ یہ میری محبت رسول اور غیرت ایمانی کا وہ تقاضا ہے جس کے پر جوش سیل رواں کے آگے میں کسی مصلحت کا کوئی بند باندھنے کا تحمل نہیں رکھتا۔ اپنے محبوب صلی اللہ علیہ وسلم کے بارے میں زبان درازی کرنے والوں کو آئینہ دکھانا تو میرے رب کریم کی سنت ہے۔ مجھے خوشی ہے کہ ان افترا پردازوں کے بارے میں میرا عمل میرے معبود کی سنت کے مطابق ہے۔

ہنی ڈیو (جنوبی افریقا) میں جانے وہ کون تیرہ بخت ہے جس نے بزعم خود ۱۲ ربیع الاول کو نبی پاک صلی اللہ علیہ وسلم کی اس دنیا سے رحلت کی تاریخ بتا کر اس دن کو سوگ کا دن قرار دیا

اور اس دن عید میلاد النبی صلی اللہ علیہ وسلم منانے والوں کو غیر مسلموں کا پیروکار کہا ہے (☆)۔  
(العیاذ باللہ)

اس سے پہلے ”براہین قاطعہ“ نامی کتاب میں دیوبند کے شرک و بدعت ساز دارالعلوم کے دو بڑے جناب رشید احمد گنگوہی اور جناب خلیل احمد انیسٹھوی بھی ”ہر سال میلاد نبی منانے کو ہندوؤں کے کنہیا کی ولادت کا سانگ کرنا“ لکھ چکے ہیں۔ طرفہ تماشایہ ہے کہ میلاد نبی صلی اللہ علیہ وسلم کو کنہیا کی ولادت کا سوانگ کہنے والے گروؤں کے چیلے اب خود عید میلاد النبی صلی اللہ علیہ وسلم مناتے ہیں جب کہ پہلے یہ لوگ ”سیرت النبی“ منایا کرتے تھے۔ شاید انہیں یہ سمجھ آگئی ہے کہ ”سیرت“ منائی نہیں، اپنائی جاتی ہے۔

زیر نظر کتاب، ہنی ڈیو سے شائع ہونے والے ایک پوسٹر کا جواب ہے جو عید میلاد النبی صلی اللہ علیہ وسلم کے جواز میں خود علمائے دیوبند کی تحریروں پر مشتمل ہے۔ کتاب کے مندرجات سے آپ پر یہ حقیقت بخوبی واضح ہو جائے گی کہ عید میلاد منانا بدعت نہیں بلکہ عید میلاد منانے سے روکنا ضرور بدعت ہے، اور اس شخص کی عقل پر خود عقل کو بھی افسوس ہوگا جو میلاد منانے کو شرک کہتا ہے۔ اسے لفظ ”میلاد“ کے معنی و مفہوم بھی معلوم نہیں ورنہ وہ میلاد کو شرک کہنے کی حماقت نہ کرتا۔ اسے جاننا چاہئے کہ میلاد منانا تو شرک کے تصور ہی کو باطل کرتا ہے سچ ہے کہ جن کے سینے محبت رسول صلی اللہ علیہ وسلم سے خالی ہیں انہیں علم نافع سے کیا واسطہ! اللہ تعالیٰ ہمیں ایسے لوگوں اور ان کے شر سے اپنی پناہ میں رکھے۔ آمین۔

یہ وضاحت ضروری ہے کہ اس خادم اہل سنت نے ہنی ڈیو کے پوسٹر کا جواب محض ناموس رسالت علی صاحبہا الصلوٰۃ والسلام کے تحفظ اور دفاع میں تحریر کیا ہے۔ تحدیث نعمت اور اہل سنت و جماعت کے یقین کی پختگی کے لئے سچ عرض کرتا ہوں کہ بفضلہ تعالیٰ میری یہ خدمت بارگاہ مصطفیٰ صلی اللہ علیہ وسلم میں مقبول ہوئی۔ تحریر کی تکمیل کے چار روز بعد اپنے محب و

حبیب ہاشم منصور کے گھر پیٹ ریٹیف سے اپنے میزبان الحاج عبدالخالق السملعیل منصور کے ساتھ ڈربن گیا، وہاں یہ تحریر اشاعت کے لئے محترم محمد بانا صاحب شفیع قادری ناظم اعلیٰ مولانا اوکاڑویؒ اکادمی العالمی (جنوبی افریقا) کو دی۔ اگلی صبح ۴ جنوری ۱۹۹۰ء کو اس غلام غلامان آل رسول (صلی اللہ علیہ وسلم) کو حبیب پروردگارؐ نبی مختارؐ سیدالکوینؐ، جدالحسین حضور سیدنا و مولانا محمد رسول اللہ صلی اللہ علیہ وسلم کی زیارت کا شرف حاصل ہوا۔

یہ تو کرم ہے ان کا ورنہ مجھ میں تو ایسی بات نہیں

بارگاہ نبوی صلی اللہ علیہ وسلم میں یہی عرض ہے، خدا را ایں کرم باردگر کن

جنوبی افریقا میں مقیم، منصور فیملی کے اپنے تمام وابستگان اور ان تمام اہل محبت کا شکریہ ادا کرنا ضروری سمجھتا ہوں جو مجھ گناہ گار کے لئے خیر و برکت کی دعائیں کرتے ہیں۔ اللہ کریم ان سب کو دارین میں اپنی رحمت سے نوازے۔

آمین بجاہ النبی الامین صلی اللہ علیہ و آلہ واصحابہ و

اتباعہ و بارک و سلم اجبعین۔

بندہ! کوکب نورانی را احمد (صلی اللہ علیہ وسلم) شفیع

(اوکاڑوی غفرلہ)

نحمدہ و نصلی و نسلم علی رسولہ الکریم و علی الہ و اصحابہ اجمعین

### بِسْمِ اللّٰهِ الرَّحْمٰنِ الرَّحِیْمِ

اللہ کریم جل شانہ کے فضل و کرم اور رحمۃ للعالمین خاتم النبیین، حضور پر نور، شافع یوم النشور سیدنا محمد رسول اللہ صلی اللہ علیہ وسلم کی مقدس نعلین شریف کی برکات سے یہ خادم اہل سنت ہمہ وقت دین و مسلک کی تبلیغ و اشاعت میں مشغول رہتا ہے۔ اسی مقصد سے نومبر ۱۹۸۹ء میں تیسری مرتبہ جنوبی افریقا اور دیگر ممالک کے دورے پر آیا۔ ۱۶ دسمبر ۱۹۸۹ء کو لنایا، جو ہانس برگ (ٹرانس وال) میں احباب نے ایک پوسٹر مجھے دیا، جس کا عنوان "ISLAM'S" "THIRD EID" (اسلام کی تیسری عید) تھا۔ یہ پوسٹر (ندائے مدینہ) "CALL OF MADINAH" کے نام سے پوسٹ بکس ۲۹۹۷، ہنی ڈیو (Honey Dew) سے شائع ہوا تھا۔ لیکن اس پوسٹر پر لکھنے والے یا شائع کرنے والے کا نام درج نہیں تھا۔ (ایسے پوسٹر تحریر کرنے والے اپنا نام نہیں لکھتے، کیوں کہ ان کو اپنے لکھے پر یقین و اعتماد نہیں ہوتا اور یہ بھی وجہ ہوتی ہے کہ علمائے حق اگر ان لکھنے والوں کی تحریر کی گرفت کریں گے تو ان کی اصلیت لوگوں پر ظاہر ہو جائے گی اور ایسے پوسٹر لکھنے والوں کے حصے میں رسوائی اور ملامت کے سوا کچھ نہیں آئے گا۔) یہ ظاہر ہے کہ یہ پوسٹر اسماعیلی دیوبندی وہابی ازم کے (☆) مبلغوں نے لکھا ہے اور اس میں اپنی جہالت و سفالت اور خباثت کو ظاہر کیا ہے۔ حق اور حقیقت سے ان اسماعیلی دیوبندی وہابی تبلیغیوں کا کوئی واسطہ نہیں، اس لئے ان سے کوئی اچھی توقع ممکن نہیں۔ یہ اپنی زبان اور قلم ان برائیوں اور خرابیوں کے لئے استعمال

☆ دیوبندی وہابی تبلیغی گروہ کے لیے "اسماعیلی" کا لفظ ہنی ڈیو یا میاز فارم والوں کو شاید کھٹکے اور وہ اس پر تمللانا شروع کر دیں، لہذا اس کی وضاحت کر دوں کہ برصغیر میں دیوبندی وہابی نظریات کی بنیاد جناب اسماعیل دہلوی پھلکی بالا کوٹی ہیں جن کی گمراہ کن کتاب "تقویۃ الایمان" کے لیے رشید احمد گنگوہی صاحب کے تعریفی کلمات یہ فقیر اپنی کتاب "سفید و سیاہ" میں نقل کر چکا ہے۔ اگر "جو ہانس برگ سے بریلی" کا مصنف ہم اہل سنت و جماعت کو اعلیٰ حضرت مولانا شاہ احمد رضا بریلوی قدس اللہ سرہ کی نسبت سے "رضا خانی" لکھنے کی جسارت کر سکتا ہے تو اسے اسماعیل دہلوی کو اپنا امام ماننے پر "اسماعیلی" کہلائے جانے کا حوصلہ ضرور ہونا چاہیے۔

نہیں کرتے جو مسلم معاشرے کو روحانیت سے دور کر رہی ہیں۔ یہ لوگ اپنی تمام توانائیاں صرف اس مقصد پر خرچ کر رہے ہیں کہ کسی طرح مسلمانوں کے دل سے محبت رسول (صلی اللہ علیہ وسلم) کو نکال دیں چونکہ اس مقصد کے لئے ان کو اسلام دشمن قوتیں ہر طرح امداد فراہم کرتی ہیں، لہذا انبیاء و اولیا کی امداد کے منکر مگر طاغوتی سامراج کے یہ گداگر اپنے ان مددگاروں کو خوش کرنے اور خوش رکھنے کے لئے مسلمانوں میں انتشار و افتراق کی ہر طرح کوشش کرتے ہیں اور فتنہ و فساد کرواتے ہیں۔ اللہ سبحانہ و تعالیٰ سے دعا ہے کہ وہ اپنے فضل و کرم سے ہمیں ان اسماعیلی دیوبندی وہابی تبلیغی فساد یوں اور ان کے ہر شر سے اپنی پناہ میں رکھے اور مذہب حق پر استقامت عطا فرمائے۔ آمین۔

جنوبی افریقا، سوازی لینڈ، بوٹسوانا اور بوتسوانا وغیرہ کے افریقی ممالک کا میرا یہ تیسرا دورہ بھی میرے احباب نے اس طرح ترتیب دیا ہے کہ ہر لمحہ مشغول گزر رہا ہے۔ ہنی ڈپو کے اس پوسٹر میں کوئی معقول اعتراض یا کوئی علمی بات تو تھی نہیں، مگر احباب کا تقاضا ہے کہ اپنے سنی بھائیوں کو حقائق سے آگاہ رکھنا ضروری ہے، اس لئے دوران سفر چند لمحے (بالاقساط) نکال کر اس پوسٹر کے مندرجات کے جواب میں اصل حقائق پیش کر رہا ہوں، اور اسماعیلی دیوبندی وہابی تبلیغی ازم کی نظریاتی بنیاد جناب اشرف علی تھانوی اور دیگر علمائے دیوبند کی تحریروں سے پیش کر رہا ہوں۔ یہاں یہ وضاحت ضروری ہے کہ یہ خادم اہل سنت اس سے قبل تین کتابیں انگریزی میں پیش کر چکا ہے اور افریقا و یورپ وغیرہ میں ان کتب کی اشاعت کے لئے حقوق اشاعت بھی محفوظ نہیں کئے بلکہ تمام اہل سنت کو عام دعوت ہے کہ ان کتابوں کے ذریعے حقیقت سے آگہی کے لئے ان کی زیادہ سے زیادہ اشاعت کریں ان میں سے پہلی کتاب ”Deo Band to Bareilly: The Truth“ (دیوبند سے بریلی حقائق) ہے جس میں دیوبندی اور سنی اختلاف کے بارے میں یہ وضاحت ہے کہ یہ اختلاف کیا ہے؟ کیوں ہے؟ اور اس کا خاتمہ کس طرح ممکن ہے۔ اس کتاب کا پڑھنا ہر مسلمان کے لئے ضروری ہے تاکہ اسے دیوبندی اور سنی کا بنیادی فرق معلوم ہو جائے۔

دوسری کتاب ”Azaan and Durood Shareef“ (اذان اور درود شریف) ہے۔ یہ کتاب میرے خلاف جنوبی افریقا سے شائع ہونے والے ایک فتویٰ کا جواب ہے، جس میں اسماعیلی دیوبندی وہابی علماء کی تحریروں سے ثابت کیا گیا ہے کہ اذان سے پہلے اور بعد درود شریف پڑھنا ہرگز بدعت نہیں۔ تیسری کتاب ”White and Black“ (سفید و سیاہ) ہے، جو ”جوہانس برگ سے بریلی“ کتابچوں کے جواب میں ہے اور نہایت اہم کتاب ہے۔ دیوبندی اور سنی اختلاف کے حقائق جاننے والوں کے لئے یہ کتاب اہم معلومات کا خزانہ ہے۔ اس خادم اہل سنت کی بہت جلد دو اور نہایت اہم کتابیں زیور طباعت سے آراستہ ہو کر آپ تک پہنچیں گی، ایک امامت اور دوسری بدعت (☆) کے مسائل اور حقائق کے موضوع پر ہے (دیگر کتب ان کے علاوہ ہیں)۔

اپنی کتاب ”سفید و سیاہ“ میں یہ خادم اہل سنت مشورۃً تمام اسماعیلی دیوبندی وہابی مبلغوں سے عرض کر چکا ہے کہ وہ ہم اہل حق، اہل سنت و جماعت پر کوئی اعتراض اور فتویٰ زنی کرنے سے پہلے اس اعتراض کے بارے میں اپنے ہی مذہب کی ان شخصیات کا موقف ضرور معلوم کر لیا کریں جن کی ”تعظیم و توقیر“ میں انتہائی غلو کے سبب یہ لوگ ”ملاں پرست“ مشہور ہیں۔ ان اسماعیلی دیوبندی وہابی تبلیغیوں کو اپنے ان ”بڑوں“ کی کتابوں کا مطالعہ خاص اہتمام سے کرنا چاہئے تاکہ انہیں معلوم ہو جائے کہ یہ لوگ جو فرد جرم اور فتویٰ ہم سنیوں پر چسپاں کرنے کی مذموم کوشش کرتے ہیں، اسی جرم اور فتویٰ کی زد سب سے پہلے ان کے اپنے ہی ”بڑوں“ پر پڑتی ہے، اس طرح یہ خود تو رسوا ہوتے ہی ہیں، اپنے ساتھ اپنے ان بڑوں کی رسوائی کا سامان بھی کرتے ہیں۔ اور اپنے ہی قلم سے اپنے ہی بڑوں کے کافر و مشرک اور بدعتی وغیرہ ہونے کی تائید و تصدیق کرتے ہیں۔ ہم سچے مسلمانوں پر ناجائز فتویٰ بازی کی یہ ”مار“ ہی شاید ان لوگوں کا حصہ ہے۔ اللہ پاک ہمیں ان سے اور ان

☆ ”مسئلہ امامت“ شائع ہو چکی ہے اور بدعت کے بارے میں مختصر بحث میری کتاب ”سفید و سیاہ“ میں بھی ملاحظہ کی جاسکتی ہے۔ (کوکب غفر لہ)

کے شر سے اپنی پناہ میں رکھے۔ آمین

ہنی ڈیو سے شائع ہونے والے پوسٹر میں (ایام اللہ) Days of Allah کے بارے میں دو جاہلانہ اعتراض کئے گئے ہیں۔ پہلا اعتراض یہ ہے کہ ”ایک سنی مبلغ نے (پارہ ۱۳) سورہ ابراہیم کی آیت ۵ کے الفاظ ”وَذَكِّرْهُمْ بِأَيَّامِ اللَّهِ“ کا ترجمہ کیا ہے ”And teach them to remember the days of Allah“ اور قرآن میں ”And teach them“ کے الفاظ نہیں ہیں، لہذا یہ الفاظ قرآن میں اضافہ کرنے اور دین کو بدلنے کے مترادف ہیں۔“ (☆)

جواباً عرض ہے کہ معترض نے دراصل قرآنی آیت کے انگریزی ترجمے پر اعتراض کیا ہے اور اسے اعتراض کرتے ہوئے یہ خیال نہیں رہا کہ قرآن عربی زبان میں نازل ہوا ہے، انگریزی زبان میں ہرگز نہیں۔ ہنی ڈیو والوں کے اس اعتراض کا اگر مطلب یہ ہے کہ ترجمہ درست نہ کرنا بھی قرآن اور دین کو بدلنا ہے تو وہ ازراہ عدل و انصاف اپنے اسماعیلی دیوبندی وہابی تبلیغی علما سے بھی اس معاملے میں کوئی رعایت نہ کریں، کیوں کہ قرآن کا ترجمہ کرتے ہوئے معنی و مفہوم کو بدلنا اور صحیح ترجمہ نہ کرنا دیوبندی وہابی علما ہی کا شیوہ و شعار ہے بلکہ اس خادم کے پاس دیوبندیوں کی وہ کتابیں بھی ہیں جن میں قرآنی الفاظ کو بھی بدلا ہوا ہے۔ اور آیت کچھ اور ترجمہ کچھ کی متعدد مثالیں علمائے دیوبند کی تحریروں سے پیش کی جاسکتی ہیں۔ یہ خادم اہل سنت و دیانت و صداقت سے عرض گزار ہے کہ And teach them کے الفاظ میں صرف teach کا لفظ معترض کے اعتراض کا ہدف ہونا چاہئے تھا کہ قرآنی الفاظ کے ترجمہ کے مطابق And اور them کے الفاظ کو بھی اعتراض میں شامل کر کے خود معترض نے اپنے اصول کے مطابق قرآن کو بدلنے کی کوشش کی ہے۔ جس سنی مبلغ پر اعتراض کیا گیا ہے وہ انگریزی زبان میں قرآن کا ترجمہ نہیں کر سکتے اور معترض کا اعتراض

☆ جناب عبداللہ یوسف علی نے قرآن کے انگریزی ترجمہ میں اس آیت کا انہی الفاظ میں ترجمہ کیا ہے۔ ان کے لیے ہنی ڈیو والے کیوں فتویٰ جاری نہیں کرتے؟

انگریزی ترجمہ ہی پر ہے، اور مترجم نے and remind them کی بجائے and teach them کے الفاظ استعمال کئے ہیں جن کی وجہ سے ہنی ڈیووالے بلبلا اٹھے ہیں۔ معترض اور اس کے ہم نواؤں سے یہ فقیر معلوم کرنا چاہتا ہے کہ (۱) قرآنی الفاظ کے ترجمہ میں معنی و مفہوم کو ادا کرنے کے لئے ترجمے کی زبان کے الفاظ میں کمی بیشی کرنا علمائے دیوبند کے نزدیک کیا حکم رکھتا ہے؟ (۲) قرآنی لفظ کے ترجمہ میں معنی و مفہوم کی صحیح ترجمانی کے لیے دوسری زبان کا صحیح یا متبادل لفظ نہ لگانا کیا حکم رکھتا ہے؟ (۳) قرآنی لفظ کے ترجمہ کو بدلنا یعنی غلط ترجمہ کرنا اور معنی و مفہوم بدلنا کیا حکم رکھتا ہے؟ ان سوالوں کے جواب ملنے تک معترض کے اعتراض کا جواب موقوف رکھتا ہوں، تاہم ان سے یہ ضرور عرض ہے کہ وہ نہایت سوچ سمجھ کر ایسا جواب لکھیں جس پر وہ خود قائم رہیں۔ قرآنی لفظ کے ترجمہ میں دوسری زبان کے صحیح متبادل لفظ نہ لگانے کی مثال وہ اپنے کتابچہ ”جوہانس برگ سے بریلی“ حصہ ۲ ص ۱۱ پر ملاحظہ فرمائیں جسے یہ خادم اہل سنت اپنی کتاب ”سفید و سیاہ“ میں نقل کر چکا ہے۔ اس پمفلٹ میں ”العالمین“ کے لفظ کا ترجمہ "Peoples" کے لفظ سے کیا گیا ہے۔ اس کے لئے بھی ہنی ڈیووالوں سے فتویٰ مطلوب ہے۔

مذکورہ قرآنی الفاظ ”وَذَكِّرْهُمْ بِآيَاتِنَا اللَّهُ“ کے بارے میں علمائے دیوبند کا احوال ملاحظہ ہو۔ دارالعلوم دیوبند کے صدر مدرس اور جناب اشرف علی تھانوی کے استاد جناب محمود الحسن دیوبندی ان الفاظ کے ساتھ ترجمہ کرتے ہیں۔ ”اور یاد دلا ان کو دن اللہ کے“ (ترجمہ قرآن مطبوعہ مدینہ پریس بجنور، یوپی (انڈیا) ۱۳۵۵ھ، ص ۳۳۱) جناب اشرف علی تھانوی نے ترجمہ ان الفاظ میں کیا ہے: ”اور ان کو اللہ تعالیٰ کے معاملات یاد دلاؤ“ (ترجمہ و تفسیر، مطبوعہ تاج کمپنی لمیٹڈ (پاکستان) فروری ۱۹۵۹ء، ص ۵۱۲) ہنی ڈیو کے اسماعیلی دیوبندی وہابی تبلیغی اپنے ان دونوں ”بڑوں“ کے بارے میں (بحوالہ ترجمہ) کچھ فرمانا پسند کریں گے یا ان دونوں کو ”مرفوع القلم“ قرار دے کر خود بھی اس زمرے میں شامل ہونا پسند کریں گے؟ سنی مبلغ کے اردو الفاظ جانے کیا تھے؟ لیکن مترجم نے teach کا لفظ استعمال کر لیا۔ ہنی

ڈیو والوں سے گزارش ہے کہ وہ جناب محمود الحسن دیوبندی کے کئے ہوئے اردو ترجمہ کے الفاظ کو انگریزی کے قالب میں سمودیں اور teach کا لفظ نکال دیں۔

یہ فقیر (کو کب نورانی اوکاڑوی غفرلہ) وعدہ کرتا ہے کہ ہمارے جس سنی مبلغ پر پوسٹر میں اعتراض کیا گیا ہے اسے teach کی بجائے زیادہ صحیح متبادل لفظ لگانے پر کوئی اعتراض نہیں ہوگا۔ لیکن ہنی ڈیو کے مشتہر کی طرف سے مجھے مذکورہ تمام سوالات کے جوابات کا انتظار رہے گا تا کہ اسماعیلی دیوبندی وہابی تبلیغی (نام نہاد) ”علمائے حق“ کی ”حقانیت“ کی قلعی کھل جائے۔

ہنی ڈیو کے پوسٹر میں پارہ ۱۳ سورہ ابراہیم کی آیت نمبر ۵ پر دوسرا جاہلانہ اعتراض یہ ہے کہ ”یوم عاشورہ، لیلیۃ القدر اور شب براءت، ایام اللہ (اللہ کے دن) نہیں ہیں۔ کیوں کہ ابن عباس، مجاہد، قتادہ رضی اللہ عنہم جو معتبر مفسرین ہیں ان کے مطابق ایام اللہ سے مراد وہ دن ہیں جن دنوں میں اللہ نے اپنی رحمت یا عذاب لوگوں پر اتارا۔“

ہنی ڈیو والے جو با ملاحظہ فرمائیں: حضرت علامہ قاضی محمد ثناء اللہ پانی پتی رضی اللہ عنہ کی لکھی ہوئی ”تفسیر مظہری“ علمائے دیوبند میں بہت مقبول ہے ندوۃ المصنفین کے جناب سید عبدالدائم اس تفسیر کے مترجم ہیں۔ جلد ششم ص ۲۸۴ (مطبوعہ ایچ ایم سعید کمپنی، کراچی جنوری ۱۹۷۷ء) میں ہنی ڈیو والے ایک اور دیوبندی ندوی عالم کا کیا ہوا ترجمہ بھی ذرا غور سے ملاحظہ فرمائیں: وَذَكِّرْهُمْ بِآيَاتِهِمُ اللَّهُ۔ ”اور ان کو اللہ کی نعمتوں کی یاد دہانی کرواؤ۔“

محمود حسن دیوبندی صاحب نے ”ایام اللہ“ کے الفاظ کا ترجمہ ”دن اللہ کے“ اور اشرف علی تھانوی صاحب نے ”اللہ تعالیٰ کے معاملات“ اور عبدالدائم صاحب نے ”اللہ کی نعمتوں“ کیا ہے۔ (لفظ ”تعالیٰ“ کے استعمال کے بارے میں بھی ہنی ڈیو والے کچھ فرمانا پسند کریں گے کیوں کہ مذکورہ قرآنی الفاظ میں یہ لفظ نہیں ہے اور تھانوی صاحب نے اسے قوسین (بریکٹ) میں نہیں لکھا)

اسی صفحے پر ترجمہ کے نیچے تفسیر مظہری میں ہے کہ ”ایام اللہ سے حضرت ابن عباس

حضرت ابی بن کعب، مجاہد اور قتادہ (رضی اللہ عنہم) کے نزدیک اللہ کی نعمتیں مراد ہیں۔ ‘اب ہنی ڈیووالے بتائیں کے عاشورہ محرم، لیلیۃ القدر اور شب براءت، اللہ کی نعمتیں ہیں یا نہیں؟ ہنی ڈیووالے اگر یوم عاشورہ کے بارے میں معلومات نہیں رکھتے تو بخاری و مسلم ہی پڑھ لیں۔ مدینہ منورہ کے یہودی اس دن کو مناتے تھے۔ لیلیۃ القدر وغیرہ کا بیان وہ اپنے اشرف علی تھا نومی صاحب کی تفسیر میں پڑھ لیتے۔ تاہم جن کے دل فیضان رسول (صلی اللہ علیہ وسلم) سے خالی ہوں، قرآن ان لوگوں کے لئے ہدایت و رحمت اور شفا نہیں ہے۔ تفسیر ابن جریر، تفسیر خازن، تفسیر مدارک اور مفردات امام راغب یہ کتابیں اس وقت لکھی گئی تھیں جب ’دارالعلوم دیوبند‘ نام کی کوئی عمارت اس سرزمین پر نہیں تھی۔ ان سب کتابوں میں تمام معتبر شخصیات نے ’ایام اللہ‘ سے مراد وہ دن بتائے ہیں جن دنوں میں اللہ نے اپنے پیارے بندوں پر انعامات فرمائے۔

کیا ہنی ڈیووالے اور ان کے ہم نوا اسماعیلی دیوبندی وہابی تبلیغی یہ ثابت کر سکتے ہیں کہ ’ایام اللہ‘ صرف پچھلی امتوں کے لئے تھے اور ہمارے نبی پاک صلی اللہ علیہ وسلم کی امت کو ’ایام اللہ‘ عطا نہیں ہوئے۔ بنی اسرائیل کو فرعون سے جس دن نجات ملے وہ دن تو ’ایام اللہ‘ میں شامل ہو اور جس دن ساری کائنات کا نجات دہندہ تشریف لائے اس دن کو اللہ کے دنوں میں شامل نہ کیا جاسکے؟ نزول خوان (ماندہ) کا دن تو ایام اللہ میں سے ہو اور نزول قرآن مجید کا دن ایام اللہ میں شمار نہ کیا جاسکے۔ معلوم ہوتا ہے ہنی ڈیووالے صرف پچھلی امتوں کو ملنے والے دنوں ہی کو ایام اللہ مانتے ہیں اور باقی تمام دنوں کو شاید اپنے دن مانتے ہیں اور اس کے باوجود دوسروں پر شرک کے فتوے داغنے ہیں۔ ہنی ڈیو کے مشہور اور ان کے ہم نوا شاید اس طبقے سے تعلق رکھتے ہیں جن پر من جانب اللہ کسی دن کوئی انعام نہیں ہوا۔ اسی لئے یہ محروم، اپنی حسرت ہندوؤں اور عیسائیوں کے دنوں کو منا کر پوری کرتے ہیں یا زیادہ سے زیادہ اپنے شرک و بدعت ساز دارالعلوم دیوبند کے صد سالہ جشن کا مشرکہ ہندو عورت سے افتتاح کروا کر دن منانے کی حسرت پوری کرتے ہیں۔ جناب اشرف علی تھا نومی

ارواحِ ثلاثہ ص ۲۸۱ میں دارالعلوم دیوبند کو ”اللہ کا مدرسہ“ لکھیں تو ہنی ڈیووالے جنت کے داروغہ بن کر نکلتے بیچنے لگ جائیں اور ہم سنی اگر اللہ کے محبوب کریم نبی پاک صلی اللہ علیہ وسلم کی ولادت کے دن کو اللہ تعالیٰ کے خاص انعام کا دن کہیں اور منائیں تو اسماعیلی دیوبندی وہابی تبلیغیوں کو پوسو (Fleas) کیوں پڑ جاتے ہیں؟

قرآن کی سورہ مریم (پارہ ۱۶) میں حضرت عیسیٰ اور حضرت یحییٰ علیہم السلام کے بارے میں ہے کہ ”ان کی ولادت اور اس دنیا سے انتقال اور ان کے اٹھائے جانے کے دن پر سلام ہے۔“ ہنی ڈیو کے مشتر سے سوال ہے کہ حضرت عیسیٰ اور یحییٰ علیہم السلام کی ولادت اور دنیا سے انتقال اور اٹھائے جانے کے دنوں پر اللہ کا سلام ہے تو یہ دن ”ایام اللہ“ ہیں یا نہیں؟ ہر اہل ایمان ان دنوں کو ایام اللہ مانتا ہے۔ لہذا اس عقل پر سوائے افسوس کے کیا کیا جاسکتا ہے جو حضرت عیسیٰ اور یحییٰ علیہم السلام کی ولادت کے دن پر اللہ کی طرف سے سلام کا ذکر قرآن میں دیکھ کر بھی اللہ کے نبی کے یوم ولادت کی اہمیت و عظمت کو تسلیم نہ کرے اور نبیوں کے نبی حضور اکرم صلی اللہ علیہ وسلم کی ولادت باسعادت کے دن کو ایام اللہ میں سے نہ مانے اور اس دن کو اللہ کی سب سے بڑی نعمت و رحمت کی یاد کر کے خوشی منانے اور شکر ادا کرنے کا قائل نہ ہو۔ اللہ تعالیٰ ہمیں ایسے بد عقیدہ لوگوں اور ایسی بد عقیدگی سے اپنی پناہ میں رکھے۔

ہنی ڈیو والے اپنے ہی علمائے دیوبند سے ”عید میلادِ مصطفیٰ صلی اللہ علیہ وسلم“ کی عظمت کا بیان ذرا توجہ سے ملاحظہ فرمائیں۔

رسالہ ”جمعہ کے فضائل و احکام“ کے ص ۴ (مطبوعہ اسلامی کتاب گھر، کراچی) پر جناب اشرف علی تھانوی فرماتے ہیں کہ ”امام احمد رضی اللہ عنہ سے منقول ہے کہ انہوں نے فرمایا شب جمعہ کا مرتبہ لیلۃ القدر سے بھی زیادہ ہے بعض وجوہ سے اس لئے کہ اس شب میں سرور عالم صلی اللہ علیہ وسلم اپنی والدہ ماجدہ کے شکم طاہر میں جلوہ افروز ہوئے اور حضرت (صلی اللہ علیہ وسلم) کا تشریف لانا اس قدر خیر و برکت دنیا و آخرت کا سبب ہوا جس کا شمار و حساب کوئی نہیں کر سکتا (اشعۃ اللمعات فارسی، مشکوٰۃ شریف)۔“ ہنی ڈیو کے مشتر اور ان کے ہم نوا شاید جانتے

ہوں گے کہ لیلۃ القدر کو قرآن کریم میں ہزار مہینے سے بہتر فرمایا گیا ہے اور ہنی ڈیو والے شاید امام احمد رضی اللہ عنہ کو بھی جانتے ہوں گے ورنہ اسماعیلی دیوبندی وہابی تبلیغی اپنی نظریاتی بنیاد تھانوی صاحب کو تو ضرور جانتے ہیں۔ وہی تھانوی صاحب حضرت امام احمد رضی اللہ عنہ کے حوالے سے لکھ رہے ہیں کہ جس شب میں رحمۃ للعالمین حضور صلی اللہ علیہ وسلم اپنی والدہ ماجدہ حضرت سیدہ طیبہ آمنہ رضی اللہ عنہا کے شکم مبارک میں جلوہ افروز ہوئے وہ شب کوئی عام شب نہیں بلکہ لیلۃ القدر سے بھی افضل ہے اور اس قدر افضل ہے کہ (لیلۃ القدر کی فضیلت تو ہزار ماہ سے بہتر ہے مگر) اس شب کی فضیلت اور مرتبہ کا شمار و حساب کوئی نہیں کر سکتا۔ تھانوی صاحب کو اپنی نظریاتی بنیاد ماننے والے بتائیں کہ جس شب نبی کریم صلی اللہ علیہ وسلم اپنی والدہ ماجدہ رضی اللہ عنہا کے شکم مبارک میں جلوہ افروز ہوئے جب وہ شب لیلۃ القدر سے بے شمار درجہ زیادہ فضیلت و مرتب رکھتی ہے تو جس شب رسول اللہ صلی اللہ علیہ وسلم اپنی والدہ ماجدہ کے شکم مبارک سے اس دنیا میں مجسم ہو کر تشریف لائے اس شب کی فضیلت و عظمت لاکھوں لیالی قدر (شبان قدر) سے زیادہ کیوں نہ سمجھی جائے؟

ہنی ڈیو کے اسماعیلی دیوبندی وہابی تبلیغی تو لیلۃ القدر کو ”ایام اللہ“ میں شامل ماننے کو تیار نہیں، وہ شب میلادِ مصطفیٰ (صلی اللہ علیہ وسلم) کو کس خاطر میں لائیں گے۔ یہ کوئی تعجب کی بات نہیں۔ شیطان لعین کے مردود ہونے کا سبب سب جانتے ہیں کہ وہ اللہ کے نبی حضرت آدم علیہ السلام کو کسی خاطر میں نہیں لایا۔ قارئین خود اندازہ کر لیں گے کہ اصل آدم حضور نبی کریم صلی اللہ علیہ وسلم کی نسبت و عظمت کے منکر کس درجہ میں ہیں۔ اللہ کریم ہمیں ان سے اور ان کے ایسے نظریات سے اپنی پناہ میں رکھے، آمین۔

ہنی ڈیو کے پوسٹر کا عنوان ”اسلام کی تیسری عید“ ہے۔ مگر یہ عقل کے اندھے چوں کہ حقیقت سے بے خبر ہیں اس لئے انہوں نے ”عید میلاد النبی صلی اللہ علیہ وسلم“ کو ”تیسری عید“ کہا ہے اور اسے بھی تسلیم کرنے سے انکار کیا ہے۔ انہیں نہیں معلوم کہ عید میلاد النبی صلی اللہ علیہ وسلم اسلام کی تیسری عید نہیں بلکہ دنیائے اسلام کی ”پہلی عید“ ہے۔ اگر یہ عید نہ ہوتی تو عید الفطر

اور عید الاضحیٰ کا تصور بھی نہیں ہوتا اور نہ ہی عید منانے والے ہوتے۔ چنانچہ یہ اسماعیلی دیوبندی وہابی تبلیغی جو خود کو حضرت شاہ ولی اللہ دہلوی رحمۃ اللہ علیہ اور ان کے خاندان کا ”اصلی پیروکار“ ظاہر کرتے ہیں اور ولی اللہی نظریات و افکار کے پابند ہونے کے نام نہاد دعوے دار ہیں، یہ لوگ (حضرت شاہ ولی اللہ کے فرزند) حضرت شاہ عبدالعزیز دہلوی رحمۃ اللہ علیہ کو خوب جانتے ہوں گے۔ یہی حضرت شاہ عبدالعزیز صاحب دہلوی ”تفسیر عزیزی“ میں حدیث قدسی (فرمان الہی) نقل فرماتے ہیں کہ اللہ تعالیٰ نے فرمایا ”لولاک لما اظہرت الریویۃ“ اگر رحمۃ للعالمین صلی اللہ علیہ وسلم کی خلقت نہ ہوتی تو اللہ تعالیٰ اپنی ربوبیت (رب ہونے) کی شان ہی ظاہر نہ فرماتا۔ یہ ارشاد اس حقیقت کو ظاہر کر رہا ہے کہ اگر نبی پاک صلی اللہ علیہ وسلم کی تخلیق مقصود نہ ہوتی تو یہ کائنات ہی معرض وجود میں نہ آتی۔ کسی انسان کا وجود نہ ہوتا تو کسی عید کا تصور بھی نہ ہوتا۔ جناب ظفر علی خاں بھی ”مولانا“ کہلاتے تھے اور دیوبند سے وابستگی رکھتے تھے وہ بھی اپنے ایک شعر میں یہی کہتے ہیں ۔

گر ارض و سما کی محفل میں لولاک لما کا شور نہ ہو

یہ نور نہ ہو سیاروں میں یہ رنگ نہ ہو گلزاروں میں

کتاب ”میلاد النبی (صلی اللہ علیہ وسلم)“ مطبوعہ کتب خانہ جمیلی، ماڈل ٹاؤن، لاہور کے ص

۱۹۲ پر جناب اشرف علی تھانوی فرماتے: ”آپ (صلی اللہ علیہ وسلم) کے نور مبارک کی برکت یہ ہے کہ

تمام عالم کا وجود آپ (صلی اللہ علیہ وسلم) کے نور سے ہوا۔“

جس ہستی کی برکت سے ہمیں وجود نصیب ہوا، دین اسلام، ایمان، قرآن، رمضان

اور معبود حقیقی اللہ سبحانہ کا عرفان نصیب ہوا، جس کی برکت سے عید الفطر اور عید الاضحیٰ اور ان

کی خوشیاں نصیب ہوئیں، اس ہستی کی اس دنیا میں تشریف آوری کا دن مسلمانوں کی پہلی

اور سب سے بڑی عید اور خوشی کا دن ہے۔ نعمت و فرحت کے حصول کا دن بلاشبہ عید کا دن

ہے جس کا ثبوت قرآن کریم میں موجود ہے اور کچھ اس طرح کہ اللہ کے نبی حضرت عیسیٰ علیہ السلام

اسے اگلے پچھلے سب کے لئے عید ہونے کی دعا فرماتے ہیں۔ چنانچہ ملاحظہ ہو ”رَبَّنَا آتِنَا

عَلَيْنَا مَا يَدَّ مِنْ السَّمَاءِ تَكُونُ لَنَا عَيْدًا إِلَّا وَ لَنَا وَ آخِرِنَا۔ (اے ہمارے پروردگار ہم پر آسمان سے ایک خوان (ماندہ) نازل فرماتا کہ وہ (خوان کے نزول کا دن) ہمارے لئے عید ہو جائے ہمارے اگلوں اور ہمارے پچھلوں کے لئے) قرآن سے ثابت ہوا کہ نعمت کے نزول کا دن، عید کا دن ہوتا ہے۔ (☆)

قرآن کریم ہی میں ہمیں نعمت کے حاصل ہونے پر خوشی کا حکم دیا گیا ہے۔ چنانچہ ارشادِ بانی ہے: ”قُلْ بِفَضْلِ اللَّهِ وَ بِرَحْمَتِهِ فَبِذَلِكَ فَلْيَفْرَحُوا“۔ (فرمادیجئے کہ اللہ کے فضل و رحمت کے ملنے پر خوشی کرنی چاہئے)۔ حضرت شاہ عبدالعزیز رحمۃ اللہ علیہ تفسیر عزیز میں فضل و رحمت کے ملنے پر خوشی کو (عین محمود سراسر نفع است) بہت اچھا اور سراسر نفع بخش فرماتے ہیں۔

قرآن کریم کی سورہ اعراف آیت ۶۹ میں ارشادِ بانی ہے ”فَاذْكُرُوا لِلَّهِ لَعَلَّكُمْ تَتَّقُونَ“۔ (سو، اللہ کی نعمتیں یاد کرو تا کہ تمہارا بھلا ہو)۔ اور آیت ۷۴ میں ہے ”فَاذْكُرُوا لِلَّهِ وَلَا تَتَّعَمُوا فِي الْآسْرِ مُمْسِدِينَ“۔ (سو، اللہ کی نعمتیں یاد کرو اور زمین میں فساد مچاتے نہ پھرو) اور سورہ النضحیٰ میں ہے: ”وَأَمَّا بِنِعْمَةِ رَبِّكَ فَحَدِّثْ“۔ (اور اپنے رب کی نعمت کا خوب چرچا کرو)۔ ان ارشاداتِ ربانی میں یہ حقیقت واضح ہے کہ اللہ کی نعمتوں کو یاد کرنا اور ان نعمتوں کے ملنے پر خوشی کرنا اور ان نعمتوں کا چرچا کرنا نہایت پسندیدہ ہے اور نعمتوں کو یاد کرنے سے منع کرنا، نعمتوں کے چرچے سے روکنا، فساد برپا کرنا ہے۔ قرآن سے یہ ثابت ہوا کہ جو لوگ اللہ کی نعمت کا شکر کرتے اور اس نعمت کے ملنے پر خوشی مناتے ہیں اور اس نعمت کا چرچا کرتے ہیں وہ اللہ کے پسندیدہ لوگ ہیں اور جو نعمت کے ملنے پر خوشی اور چرچا کرنے سے روکتے ہیں وہ فسادی اور احسان فراموش ہیں۔

☆ نزولِ خوان کے دن کو عید بنانے کی خواہش حضرت عیسیٰ علیہ السلام نے کی اور اللہ کے نبی کے بارے میں یہ تصور نہیں کیا جاسکتا کہ اس نے کسی غلط کام کی خواہش کی۔ دعائے عیسیٰ سے نزولِ نعمت کے دن کا ”عید“ ہونا ثابت ہوتا ہے اور اہل ایمان اہل محبت کے لیے اس قرآنی ثبوت کے بعد اللہ تعالیٰ کی سب سے بڑی نعمت و رحمت، حضور صلی اللہ علیہ وسلم کے تشریف لانے کے دن کے ”عید“ ہونے میں کسی شبہ کی گنجائش نہیں رہتی۔

اور بیان القرآن میں جناب اشرف علی تھانوی ”وَذَكِّرْهُمْ بِأَيِّمِ اللَّهِ“ کی تفسیر میں ص ۵۱۲ پر فرماتے ہیں: ”اور اللہ تعالیٰ کے معاملات (نعمت اور نعمت کے) یاد دلاؤ..... کیونکہ نعمت کو یاد کر کے شکر کرے گا۔“ اور کتاب میلاد النبی صلی اللہ علیہ وسلم کے ص ۴۹ پر فرماتے ہیں: ”خدا تعالیٰ نے حضور صلی اللہ علیہ وسلم کے تشریف لانے کو بطور امتنان کے فرمایا ہے تو اس سے ہم کو سبق لینا چاہئے کہ ہم ایک تو روزانہ (تشریف آوری کا ذکر) کیا کریں اور اگر کوئی کہے کہ (تشریف آوری کا ذکر) قرآن کی تلاوت میں آہی جاتا ہے تو اس کا جواب یہ ہے کہ وہ مجمل ہوتا ہے اس سے اکثر (لوگ) کچھ تفصیل نہیں سمجھ سکتے۔“ اسی کتاب کے ص ۵۰ پر فرماتے ہیں ”معلوم ہوا کہ ولادت پر فرح، جائز و موجب برکت ہے جواب اس کا بھی ظاہر ہے کہ ہم نفس فرحت کے منکر نہیں ہیں بلکہ اس پر ہر وقت عامل ہیں۔“

جناب شبیر احمد عثمانی اپنی تفسیر کے ص ۲۷۸ پر فرماتے ہیں: ”کسی نعمت پر اس حیثیت سے خوش ہونا کہ اللہ کے فضل و رحمت سے ملی ہے، محمود ہے۔“ اور ص ۳۰۵ پر فرماتے ہیں: ”جو احسانات مذکور ہوئے اور ان کے علاوہ خدا کے بے شمار احسانات یاد کر کے اس کے شکر گزار اور فرماں بردار بننا چاہئے۔“ اور ص ۷۷۹ پر فرماتے ہیں کہ ”محسن کے احسانات کا بہ نیت شکر گزاری چرچا کرنا شرعاً محمود ہے۔“

قارئین کرام! ہر مسلمان اللہ تعالیٰ کے فضل و رحمت کا طالب ہے اور ہر مسلمان بخوبی جانتا ہے کہ اللہ تعالیٰ کا سب سے بڑا فضل اور سب سے بڑی نعمت بلکہ اللہ کی تمام نعمتوں کی اصل اور سب سے بڑی رحمت ہمارے ملجا و ماویٰ ہمارے کریم و رحیم آقا و مولیٰ حضور اکرم صلی اللہ علیہ وسلم ہیں اور ایسی نعمت عظمیٰ ہیں کہ ان کو ہمیں عطا کر کے اللہ تعالیٰ ہم پر اپنا احسان جتا رہا ہے۔ اللہ تعالیٰ اپنے حبیب پاک صلی اللہ علیہ وسلم کا معبود و خالق ہو کر اپنے حبیب کے چہرہ اقدس کی، ان کی عمر مقدس کی، ان کے شہر مکرم کی، ان کے زمانہ اطہر کی، ان کے قول کی مبارک قسمیں (سوگند) یاد فرماتا ہے۔ ان کی تعظیم و توقیر کا ہمیں حکم فرماتا ہے، ان کی بارگاہ کے آداب تعلیم فرماتا ہے اور واضح فرماتا ہے کہ اگر میں اپنا یہ رسول (صلی اللہ علیہ وسلم) پیدا نہ کرتا تو

زمین و آسمان کو پیدا نہ کرتا۔ ہر وہ شخص جو اس حقیقت کو جانتا ہے وہ ایسی نعمتِ عظمیٰ کے ملنے پر ہر لمحے شکر کی ادائیگی میں محور ہے پھر بھی شکر کا حق ادا نہ ہو۔ یہ تو ہمارے رب کریم کی کمال مہربانی ہے کہ اس نے ہمیں یہ توفیق بخشی ہے کہ ہم جشنِ میلاد، ذکر و ولادت و سیرت و فضائل و احکام اور درود و سلام کی محفلیں اور جلسہ و جلوس، کچھ چراغاں، مختصر صدقہ و خیرات اور اشیائے خور و نوش تقسیم کر کے مقدور بھر خوشی کا اظہار کر لیتے ہیں۔ اپنے پیارے نبی ﷺ کی آمد کا بیان، ان کی تشریف آوری کے مقصد کے ساتھ بیان کرتے ہیں تاکہ لوگوں کو اس نعمتِ عظمیٰ کے ساتھ کمال و ابستگی کا شوق پیدا ہو اور ان کے فضائل و سیرت سن کر اپنی دنیا و آخرت کو سنوار جائے۔ خوشی کا اظہار کرتے ہوئے کوئی خلاف شریعت کام ہم گوارا نہیں کرتے کیوں کہ ہمارا خوشی منانا، اللہ کے حکم سے ہے اور اللہ کی رضا کے حصول کے لئے ہے اور ہم یہ جانتے ہیں کہ کسی ناجائز طریقے سے رضائے الہی کا حصول ممکن نہیں۔ خود تھانوی صاحب نے فرمایا ہے کہ نبی پاک ﷺ کی تشریف آوری کا ذکر، اللہ تعالیٰ نے بطور امتنان فرمایا ہے یعنی احسانِ جتا کے کیا ہے کہ جس حبیب کی خاطر سب کچھ بنایا، اپنا وہ حبیب (ﷺ) بھی تمہیں دے دیا، لہذا اس نعمت کے ملنے پر خوشی اور چرچا کرنا ضروری ہے۔ حضرت عیسیٰ علیہ السلام کی امت پر خون نازل ہو تو وہ اس دن عید منائیں تو ہم اس ہستی کے آنے کے دن عید کیوں نہ منائیں کہ اگر وہ ذات اقدس نہ ہوتی تو حضرت عیسیٰ علیہ السلام بھی نہ ہوتے اور خون تو کیا قرآن بھی نازل نہ ہوتا۔

قرآن کریم ایک بار نازل ہوا، لیکن جس رات نازل ہوا، وہ رات قیامت تک کے لئے قدر و منزلت والی ہوگئی۔ ہر سال ”جشن نزول قرآن“ دیوبندی وہابی تبلیغی بھی مناتے ہیں۔ تو پھر ان سے پوچھئے کہ کیا اب بھی ہر سال قرآن نازل ہوتا ہے؟ جواب یہی ہوگا کہ ”نہیں“۔ تو پھر یہ لوگ قرآن کے نزول کا جشن کیوں مناتے ہیں اور صرف ماہ رمضان میں کیوں مناتے ہیں سال کے باقی ماہ و ایام میں قرآن کے نزول کے جشن کیوں نہیں مناتے؟ اور جشن نزول قرآن منانے کی ”بہت کدائیہ“ کے لئے اپنے من مانے اور خود ساختہ طریقے

کیوں اپناتے ہیں؟ یہ لوگ ہر سال تاریخ، وقت، جگہ، پروگرام اور دیگر لوازم کے تعین سے اپنے مدرسوں کے، اپنے مفتیوں کی برسی کے دن مناسکتے ہیں۔ ان کے نام سے ادارے اور عمارتیں بنا سکتے ہیں، سالانہ تعین سے اپنے مختلف اجتماع کر سکتے ہیں، طرح طرح کے جلوس نکال سکتے ہیں، یہی نہیں بلکہ جنوبی افریقا میں کرسمس، ایسٹ اور ہولی دیوالی وغیرہ غیر مسلموں کی نسبت زیادہ اہتمام سے منا کر بھی ”بدعتی“ نہیں بلکہ بزعم خود مسلمان ہی رہتے ہیں، تو سچے سنی مسلمانوں پر میلاد النبی ﷺ کے منانے پر بدعتی ہونے کا فتویٰ کیوں داغا جاتا ہے؟ پاکستان میں اسماعیلی دیوبندی وہابی تبلیغی عید میلاد النبی ﷺ کے جلسہ و جلوس اور چراغاں وغیرہ کا اہتمام خود بھی کرتے ہیں اور دوسروں کی طرف سے کئے جانے والے جلوسوں میں شریک ہوتے ہیں۔ شیعوں کے زیر اہتمام ”یوم حسین“ (رضی اللہ عنہ) کے جلوسوں میں ”تھانوی فیملی“ نمایاں نظر آتی ہے (☆) اسماعیلی دیوبندی وہابی تبلیغیوں کے زیر اہتمام یوم صدیق اکبر رضی اللہ عنہ پر جلوس نکالا جاتا ہے، سالانہ تعین سے اصحاب ثلاثہ (سیدنا صدیق ابوبکر، سیدنا عمر فاروق، سیدنا عثمان غنی رضی اللہ عنہم) اور دیگر صحابہ کرام کے دن جس اہتمام سے منائے جاتے ہیں وہ سب جانتے ہیں (خليفة چهارم حضرت سیدنا علی کرم اللہ وجہہ کا دن منانا شاید ان کے نزدیک بدعت ہے)۔ محرم کے مہینے میں پورے دس دن یہ لوگ مناتے ہیں، فاتحہ و برسی کے تشہیر و تعین کے ساتھ اجتماع ہوتے ہیں، قرآن خوانی، مناقب اور طعام سب کچھ ہوتا ہے، اسماعیلی دیوبندی وہابی تبلیغی یہ سب کام کریں تو ان کے اسلام میں کچھ فرق نہیں آتا، ان کے مفتیوں کو شاید شیطان سوگھ جاتا ہے اسی لئے کوئی فتویٰ جاری نہیں ہوتا، اور اگر سچے سنی مسلمان اپنے نبی پاک ﷺ کا دن منائیں تو ہر دیوبندی مفتی شرک و بدعت اور حرام و ناجائز کے فتوے اگلنے لگ جاتا ہے۔ کیا انہی باتوں پر یہ خود کو ”علمائے حق“ کہتے ہیں؟

اسماعیلی دیوبندی وہابی تبلیغیوں کی نظریاتی بنیاد اشرف علی تھانوی صاحب ہر سال میلاد

النبی ﷺ کے مبارک مہینے میں خصوصی جلسہ کرتے تھے۔ ان کے خاص مواعظ کو جمع کر کے جو کتاب پاکستان میں پہلی بار دیوبندیوں کی طرف سے شائع کی گئی ہے، اس کا نام ”میلاد النبی“ (صلی اللہ علیہ وسلم) ہے۔ (☆) اس کے ص ۱۹ پر خود تھانوی صاحب فرماتے ہیں کہ نبی پاک ﷺ نے خود اپنا میلاد بیان کیا لیکن کم بیان کیا۔ چنانچہ وہ فرماتے ہیں: ”حضور ﷺ نے اپنی تمام عمر میں اپنی ولادت شریف کا ذکر تو بہت کم کیا..... اور احکام کا ذکر بہت زیادہ کیا اتباع سنت تو یہ ہے کہ حضور ﷺ نے اپنی مدت العمر میں جس قدر اپنی ولادت شریفہ کا ذکر فرمایا ہے اسی قدر تم بھی ذکر ولادت کرو اور جتنا احکام کا ذکر فرمایا ہے اسی قدر تم بھی احکام کا ذکر کرو۔“ تھانوی صاحب نے اتباع سنت کا یہ قانون صرف میلاد کے ذکر کے لئے ہی کیوں اور کیسے گڑھ لیا، باقی معاملات میں اس قانون کو روا کیوں نہیں جانا؟ اس کا جواب شاید ہنی ڈیو میں موجود تھانوی صاحب کے متبعین بیان کر سکیں۔ لیکن وہ تو میلاد کے قائل ہی نہیں، لہذا جو اتباع سنت رسول (صلی اللہ علیہ وسلم) نہیں کرتے وہ اتباع تھانوی بھی کہاں کرتے ہوں گے۔ اسی کتاب میلاد النبی (صلی اللہ علیہ وسلم) کے ص ۷ پر وہ اپنے ہی تھانوی صاحب کے یہ الفاظ بھی ملاحظہ فرمائیں، تھانوی صاحب فرماتے ہیں کہ ”ہم تو کہتے ہیں کہ اس (ذکر میلاد) کو وظیفہ کے طور پر کرو اور قرآن ہی میں اس کا وظیفہ ہونا جگہ جگہ مذکور ہے، لَقَدْ جَاءَكُمْ رَسُولٌ مِّنْ أَنْفُسِكُمْ اور قَدْ جَاءَكُمْ مِّنَ اللَّهِ نُورٌ وَكِتَابٌ عَلٰی ہذا اور بہت جگہ قرآن شریف میں مذکور ہے۔“ تھانوی صاحب نے پہلے فرمایا کہ اس قدر ذکر میلاد کرو جتنا حضور ﷺ نے اپنی عمر شریف میں کیا، پھر فرمایا کہ ذکر میلاد کو وظیفہ کے طور پر یعنی روزانہ کرو اور اسے کلام الہی سے اللہ کی سنت ثابت کیا۔ تھانوی صاحب کی ایسی ہی بھانت بھانت کی بولیوں نے دیوبندیوں کے لئے سخت مصیبت کر دی ہے، یہی نہیں بلکہ تھانوی صاحب نے صرف میلاد شریف کے جلسوں، محفلوں میں تقاریر کے لئے (ان کے بقول صحیح روایتوں پر مشتمل) خاص کتاب تحریر کی جس کا نام ”نشر الطیب“ ہے اور اس

کتاب کے مندرجات نے اسماعیلی دیوبندی وہابی تبلیغیوں کی ناک میں دم کر رکھا ہے۔ ہنی ڈیووالے غور فرمائیں کہ ان کے تھانوی صاحب ہی نے ثابت کر دیا کہ ذکر میلاد، بدعت نہیں بلکہ اللہ تعالیٰ اور اس کے رسول ﷺ کی سنت ہے۔ تھانوی صاحب نے یہ ثبوت میلاد النبی ﷺ کے مہینے میں محفل منعقد کر کے بیان کیا۔ اب ان سچے سنی مسلمانوں کو تھانوی صاحب کی ذریت کیوں بدعتی کہتی ہے جو سال بھر تمام محافل میلاد النبی ﷺ میں صرف ذکر میلاد ہی نہیں کرتے بلکہ فضائل و سیرت اور احکام کا ذکر زیادہ کرتے ہیں۔ تھانوی صاحب کے مطابق بھی ہم اہل سنت و جماعت کا عمل درست ثابت ہوا، اس کے باوجود اسماعیلی دیوبندی وہابی تبلیغی انکار کریں تو یہ محض ان کی ہٹ دھرمی اور بد قسمتی ہے۔

جناب رشید احمد گنگوہی کو تمام دیوبندی اپنا ”مطاع الکمل“ کہتے ہیں۔ ان کی شان میں اشرف علی تھانوی صاحب کے استاد جناب محمود الحسن دیوبندی نے نہایت مبالغہ آمیز مرثیہ اور دگر منظومات لکھی ہیں۔ ان گنگوہی صاحب کے استاد شاہ عبدالغنی دہلوی اپنی کتاب ”شفاء السائل“ میں لکھتے ہیں: ”حق آنست کہ نفس ذکر و دلالت آں حضرت ﷺ و سرور فاتحہ نمودن یعنی ایصال ثواب بروح پرفنوح سید الشقلین از کمال سعادت انسان است۔“ (اور حق یہ ہے کہ حضور ﷺ کی ولادت کے ذکر کرنے میں اور ثواب پہنچانے کے لئے فاتحہ شریف پڑھنے اور (میلاد کی خوشی منانے ہی میں) انسان کی پوری بھلائی ہے۔) ہنی ڈیو کے مشتہر اپنے گنگوہی صاحب کے استاد شاہ عبدالغنی دہلوی صاحب کو کیا کہیں گے جو میلاد رسول ﷺ منانے کو انسان کی کامل سعادت فرما رہے ہیں؟ ہنی ڈیو کے اسماعیلی دیوبندی وہابی تبلیغی اور ان کے ہم نوا اگر خود اس کامل سعادت سے محروم ہیں تو اپنی محرومی کا ماتم کریں اور اہل سعادت پر بے جا فتویٰ بازی کر کے اپنی شقاوت میں اضافہ نہ کریں۔

ہنی ڈیو کے اسماعیلی دیوبندی وہابی اپنی جہالت و سفالت کے سبب ایک اعتراض یہ کرتے ہیں کہ ”۱۲ ربیع الاول کو حضور ﷺ کی ولادت ہوئی اور ۱۲ ربیع الاول ہی کو حضور ﷺ کی وفات ہوئی، اور حضور ﷺ، خلفاء، اولیاء کرام اور اماموں نے ۱۲ ربیع الاول کو

”عید“ کے نام سے نہیں پکارا، نہ ہی کسی معتبر کتاب میں عید میلاد کا ذکر ہے، لہذا عید میلاد منانے والے بدعتی ہیں جو قیامت کے دن حوض کوثر کے جام نوش نہیں کر سکیں گے۔ او! عرس، میلاد اور گیارہویں کرنے والو! اپنی آنکھیں کھولو۔“

جواباً عرض ہے۔ او! مشرکہ ہندو عورت سے اپنے ہیڈ کوارٹر دارالعلوم دیوبند کے صد سالہ جشن کا افتتاح کروانے والو، اپنے مفتیوں کی برسیاں منانے والو، ہندو مشرکوں کو مسجد کے محراب و منبر پر بٹھانے والو، ہو سکے تو تم بے جا ضد اور بغض و عناد کو چھوڑ کر اپنی آنکھیں اور بند دماغ کھولو اور حقائق کو دیکھو اور سمجھو۔

یہ خادم اہل سنت آپ سے پوچھتا ہے کہ آپ کے پاس کیا قطعی ثبوت ہے کہ حضور اکرم ﷺ کی اس دنیا سے رحلت کی تاریخ ۱۲ ربیع الاول ہے؟ پورے وثوق سے یہ فقیر عرض گزار ہے کہ پیر کا دن تو نبی پاک ﷺ کی رحلت کے لئے واضح طور پر ثابت ہے، مگر جس سن ہجری میں حضور اکرم ﷺ کی اس دنیا سے رحلت ہوئی، اس سال ربیع الاول شریف کے مہینے میں پیر کے دن ۱۲ تاریخ تقویم سے ہرگز ثابت نہیں۔ نشر الطیب ص ۲۰۳ کے حاشیہ پر جناب اشرف علی تھانوی لکھتے ہیں: ”اور تاریخ کی تحقیق نہیں ہوئی اور بارہویں (تاریخ) جو مشہور ہے وہ حساب درست نہیں ہوتا کیوں کہ اس سال ذی الحجہ کی نویں (تاریخ) جمعہ کو تھی اور یوم وفات دوشنبہ ثابت ہے پس جمعہ کو نویں ذی الحجہ ہو کر بارہ ربیع الاول دوشنبہ کو کسی طرح نہیں ہو سکتی۔“ (☆) اپنے ہی تھانوی صاحب کی گواہی کے بعد دیوبندیوں کو مزید تردید نہیں ہونا چاہئے، اس کے باوجود یہ خادم اہل سنت آپ کو چیلنج کرتا ہے کہ آپ تقویم سے اس سال ربیع الاول میں ۱۲ تاریخ پیر کے دن ثابت کر دیں۔ مزید عرض ہے کہ حضرت آدم علیہ السلام کی ولادت جمعہ کے دن ہوئی۔ مگر میلاد آدم (علیہ السلام) کی خوشی کو باقی

☆ حضور ﷺ کے اس دنیا سے رحلت فرمانے کی تاریخ یکم یا ۲ ربیع الاول ہے۔ (کوکب غفرلہ)۔ دیکھئے طبقات ابن سعد، ج ۱ ص ۳۱۶۔ البدایہ والنہایہ، ج ۱ ص ۳۴۰۔ مقالات رسول رحمت، ابو الکلام آزاد، ص

رکھا گیا اور جمعہ کا دن مسلمانوں کے لئے عید بنا یا گیا۔ ہنی ڈیووالے بتائیں کہ ہر ہفتے، جمعہ کے دن تمام مسلمان حضرت آدم علیہ السلام کے میلاد کی خوشی میں عید مناتے ہیں یا وفات کے غم میں؟ حیرت کی بات ہے کہ میلاد آدم کا دن تو سب کے لئے عید ہو اور وہ عظیم ترین ہستی جس کے طفیل حضرت آدم علیہ السلام کو جو دملا، اس معظم ہستی کے میلاد کے دن کو عید کہنے پر کانوں میں ابلتا تار کول اترتا محسوس ہو۔

ہنی ڈیووالے کہتے ہیں کہ ”کسی معتبر کتاب میں یوم میلاد کو عید نہیں لکھا گیا۔“ فی الوقت میرے پاس موجود کتاب کے اعتبار کے لئے صرف اتنا ہی کہوں گا کہ اشرف علی تھانوی صاحب نے اور تمام علمائے دیوبند نے اس کتاب کو اپنی تحریروں کی وقعت ظاہر کرنے کے لئے حوالہ دے کر جگہ جگہ اس کا ذکر کیا ہے اور نشر الطیب تو اس کتاب کے حوالوں سے بھری ہوئی ہے اور ہنی ڈیووالوں کی مزید تسلی کے لئے عرض ہے کہ اس کتاب کے عربی متن کے اردو ترجمہ پر تعریفی تقاریر علمائے دیوبند نے لکھی ہیں۔ اس کتاب کا نام ”مواہب لدنیہ“ ہے ترجمہ کو ”سیرۃ محمدیہ“ بھی کہا جاتا ہے۔

امام احمد بن محمد بن ابی بکر الخطیب قسطلانی رحمۃ اللہ علیہ کی یہ کتاب پانچ سو برس پرانی ہے۔ اس کی شرح ”زرقانی“ آٹھ ضخیم جلدوں میں علامہ ابو عبد اللہ محمد زرقانی نے لکھی جو اہل علم میں بہت قدر کی نگاہ سے دیکھی جاتی ہے۔ ۱۳۳۸ ہجری میں جن علمائے دیوبند نے اس کتاب پر تعریفی تقاریر لکھیں ان کے نام بھی ملاحظہ فرمائیں: (۱) جناب محمد احمد مہتمم دارالعلوم دیوبند و مفتی عالیہ عدالت ممالک سرکار آصفیہ نظامیہ (۲) جناب محمد حبیب الرحمن مددگار مہتمم دارالعلوم دیوبند (۳) جناب اعزاز علی مدرس، مدرسہ دیوبند (۴) جناب سراج احمد رشیدی مدرس، مدرسہ دیوبند (۵) جناب محمد انور معلم، دارالعلوم دیوبند۔

اس کتاب کے ص ۷۵ پر امام قسطلانی رحمۃ اللہ علیہ فرماتے ہیں: ”اللہ تعالیٰ اس مرد پر رحم کرے جس نے آنحضرت صلی اللہ علیہ وسلم کی ولادت کے مبارک مہینہ کی راتوں کو ”عیدین“ اختیار کیا ہے تاکہ اس کا یہ (عید) اختیار کرنا ان لوگوں پر سخت تر بیماری ہو جن کے دلوں میں

سخت مرض ہے اور عاجز کرنے والی لادوا بیماری، آپ کے مولد شریف کے سبب ہے۔“ ہنی ڈیو والوں نے معتبر کتاب سے مطلوبہ لفظ ”عید“ ملاحظہ فرمایا۔ اگر امام قسطلانی کی تحریر سے اتفاق نہیں تو مذکورہ علمائے دیوبند کو ملامت کیجئے جنہوں نے اس کتاب کو بہترین اور اس کے ترجمہ کو بہت بڑی نیکی لکھا ہے۔

اپنے قارئین کے ایمان کی تسکین کے لئے اسی کتاب کے اسی صفحے سے کچھ جملے مزید نقل کر رہا ہوں۔

ولادت رسول اللہ صلی اللہ علیہ وسلم کی خوشی کرنے پر ابولہب کو قبر میں ہر پیر کے دن جو فائدہ ہو رہا ہے (☆)، اس کے تذکرے کے بعد امام قسطلانی فرماتے ہیں: ”رسول اللہ صلی اللہ علیہ وسلم کی

☆ ابولہب رشتے ناتے کے لحاظ سے ہمارے نبی صلی اللہ علیہ وسلم کا چچا تھا۔ امام قسطلانی نے جس واقعہ کا تذکرہ کیا ہے وہ یہ ہے کہ ابولہب (عبدالعزیٰ) کی کنیز ثویبہ نے ابولہب کو حضور اکرم صلی اللہ علیہ وسلم کی ولادت باسعادت کی خبر سنائی کہ تیرے بھائی عبداللہ (رضی اللہ عنہ) کے گھر نہایت حسین و جمیل فرزند پیدا ہوا ہے، ابولہب اس خبر کو سن کر اس قدر خوش ہوا کہ اس نے اپنی انگلی کے اشارے سے اپنی کنیز کو اس خبر سنانے کے انعام میں آزاد کر دیا۔ جب نبی پاک صلی اللہ علیہ وسلم نے اعلان نبوت فرمایا تو ابولہب نے حضور صلی اللہ علیہ وسلم کی نبوت کو تسلیم نہیں کیا بلکہ سخت دشمن ہو گیا اور تادم آخر دشمن رہا۔ اس کی مذمت میں قرآن کریم کی پوری سورت نازل ہوئی۔ ابولہب کے مرنے کے بعد اس کے گھر والوں نے اس کو خواب میں دیکھا کہ ابولہب بہت برے حال میں ہے۔ دیکھنے والوں نے پوچھا، اے ابولہب تجھ پر کیا گزری؟ ابولہب نے کہا کہ تم سب سے بچھڑ کر مجھے خیر نصیب نہیں ہوئی مگر بلاشبہ ہر پیر کے دن مجھے اس انگلی سے پانی ملتا ہے جس انگلی کے اشارے سے میں نے ثویبہ کی آزادی کا اشارہ کیا تھا۔ اس پانی کے پینے سے میرے عذاب میں کمی ہو جاتی ہے۔

اس واقعہ کو بخاری شریف، فتح الباری، شرح بخاری، مدارج النبوة اور عمدۃ القاری میں بھی ملاحظہ کیا جاسکتا ہے۔ حضرت شاہ عبدالحق محدث دہلوی قدس اللہ سرہ اپنی مشہور کتاب مدارج النبوة میں یہ واقعہ لکھ کر فرماتے ہیں کہ اس واقعے میں میلاد شریف کرنے والوں کی روشن دلیل ہے جو سرور عالم صلی اللہ علیہ وسلم کی ولادت کی رات میں خوشیاں مناتے اور مال خرچ کرتے ہیں ص ۱۹/۱۲ اور اسی کتاب کے ص ۱۳/۲ میں فرماتے ہیں کہ ”۱۲ ربیع الاول کو مکہ کے لوگ حضور صلی اللہ علیہ وسلم کے مکان ولادت کی زیارت کو جمع ہوتے ہیں اور میلاد شریف بیان کرتے ہیں۔“ تمام علمائے حق فرماتے ہیں کہ جب ابولہب نے صرف بھتیجا سمجھ کر حضور صلی اللہ علیہ وسلم کی ولادت کی ایک مرتبہ خوشی منائی اور اپنے کفر کے باوجود بھی ابولہب ہر پیر کو اپنی قبر میں اس خوشی منانے کا فیض پارہا ہے تو وہ مسلمان جو (بقیہ آگے)

امت سے جو شخص کہ مسلم ہے اور توحید پر قائم ہے اور آپ (صلی اللہ علیہ وسلم) کی ولادت سے وہ مسرور ہوتا ہے اور جس شے پر اس کی قدرت پہنچتی ہے آپ (صلی اللہ علیہ وسلم) کی محبت میں وہ اس کو خرچ کرتا ہے اس کا کیا حال ہوگا، مجھ کو میری جان کی قسم ہے کہ اللہ تعالیٰ کریم کی جانب سے اس کی جزا نہ ہوگی مگر یہ کہ اللہ اپنے عمیم فضل کے ساتھ جنات النعیم میں اس کو داخل کرے گا۔“

سنا آپ نے ہنی ڈیو کے مشتہر صاحب! میلاد منانے والے کوثر کے جام کو ترسیں گے نہیں بلکہ خوب جی بھر کے پیئیں گے اور اس کی گواہی اس کتاب سے پیش کی جا رہی ہے جس پر آپ ہی کے بڑوں کے تائیدی دستخط ہیں۔

ذرا توجہ سے ملاحظہ ہو۔ امام قسطلانی فرماتے ہیں: ”اہل اسلام، رسول اللہ صلی اللہ علیہ وسلم کی ولادت کے مہینہ میں ہمیشہ محفلیں کرتے ہیں اور اہتمام کرتے ہیں اور کھانے کھلاتے ہیں اور انواع صدقات، ولادت کی راتوں میں صدقہ کرتے ہیں اور اظہار سرور کرتے ہیں اور مبرات (نیکیوں) میں زیادتی کرتے ہیں اور آپ (صلی اللہ علیہ وسلم) کے مولد کریم کے قصہ پڑھنے میں توجہ کرتے ہیں اور ان مسلمانوں پر آپ (صلی اللہ علیہ وسلم) کے اس مولد شریف کے برکات سے ہر ایک فضل عمیم ظاہر ہوتا ہے۔ آپ (صلی اللہ علیہ وسلم) کے مولد شریف کے خواص سے جو چیزیں کہ آزمائی گئی ہیں ان میں سے یہ ہے کہ جس سال مولد شریف پڑھا جاتا ہے تو وہ مولد مسلمانوں کے لئے آفات زامانی سے (باعث) امان ہوتا ہے اور مطلوب اور دلی خواہشوں کے پانے میں وہ مولد شریف، عاجل بشارت ہوتی ہے۔“

ہنی ڈیو کے مشتہر اور تمام اسماعیلی دیوبندی وہابی تبلیغی امام قسطلانی اور اپنے ان پانچ علما کے لئے بھی یہی فتویٰ جاری فرمادیں کہ وہ بھی قیامت کے دن کوثر کے جام کو ترسیں گے

(بقیہ صفحہ گزشتہ) حضور صلی اللہ علیہ وسلم کو اللہ کا حبیب اور سچا نبی صلی اللہ علیہ وسلم اور اپنا آقا و مولیٰ مان کر بار بار میلاد کی خوشی منائے گا سے کس قدر فیض پہنچے گا۔

کیوں کہ ان پانچ علما نے امام قسطلانی کی تائید کی ہے کہ اہل اسلام ہمیشہ میلاد کرتے ہیں اور جو نہیں کرتے وہ عاجز کر دینے والی لادوا بیماری اور دل کے سخت مرض میں مبتلا ہیں اور ابولہب سے بھی برے ہیں۔

انہی امام قسطلانی سے شب میلاد مصطفیٰ صلی اللہ علیہ وسلم کی عظمت و مرتب کا بیان بھی ملاحظہ ہو۔ اپنی کتاب مواہب لدنیہ کے ص ۷۲ پر فرماتے ہیں:

”آں حضرت صلی اللہ علیہ وسلم کی ولادت کی رات لیلة القدر سے تین وجہوں سے افضل ہے، ان وجہوں میں سے ایک وجہ یہ ہے کہ آں حضرت صلی اللہ علیہ وسلم کی ولادت کی رات آپ کے ظہور کی رات ہے اور لیلة القدر اللہ تعالیٰ نے آپ کو عطا کی ہے۔ مشرف کی ذات کے سبب جو شے شرف پائے وہ شے اس شے سے اشرف ہوگی جو مشرف کی ذات کو عطا کی جائے (اس دعویٰ میں کوئی نزاع نہیں ہے ہر ایک عاقل اس کو تسلیم کر سکتا ہے) اس اعتبار سے آپ کی ولادت کی رات لیلة القدر کی رات سے افضل ہے۔

اور دوسری وجہ یہ ہے کہ لیلة القدر کو اس سبب سے شرف ہے کہ لیلة القدر میں ملائکہ نازل ہوتے ہیں اور ولادت کی رات کو آپ (صلی اللہ علیہ وسلم) کے ظہور کے سبب شرف حاصل ہوا ہے، آپ (صلی اللہ علیہ وسلم) اس (رات) میں پیدا ہوئے ہیں۔ وہ شخص جس کے سبب ولادت کی رات کو شرف حاصل ہوا ہے وہ ان لوگوں سے افضل ہے جس کے سبب لیلة القدر کو شرف حاصل ہوا ہے کہ وہ ملائکہ ہیں۔ یہ وجہ اصح اور پسندیدہ مذہب پر ہے۔ جمہور اہل سنت اس پر متفق ہیں کہ ہر نبی، فرشتہ سے افضل ہے اور ہمارے نبی کریم صلی اللہ علیہ وسلم جمع عالمین سے افضل ہیں، اس پر اجماع ہے اس کو امام فخر الدین رازی اور ابن سبکی اور سراج الدین البلقینی نے حکایت کیا ہے۔

تیسری وجہ یہ ہے کہ لیلة القدر میں (سیدنا) محمد صلی اللہ علیہ وسلم کی امت پر تفضل الہی واقع ہوا ہے اور آپ کی ولادت شریف کی رات میں تمام موجودات پر تفضل الہی واقع ہوا ہے۔ آپ (صلی اللہ علیہ وسلم) وہ ہیں کہ اللہ تعالیٰ عزوجل نے آپ صلی اللہ علیہ وسلم کو عالمین کے واسطے رحمت

کر کے مبعوث کیا ہے، آپ ﷺ کی ولادت کے سبب اللہ تعالیٰ کی نعمت جمع مخلوق پر عام ہوئی ہے، اس لئے آپ ﷺ کی ولادت کی رات نفع میں اعم ہے اور لیلۃ القدر سے افضل ہے۔“

امام قسطلانی مزید فرماتے ہیں: ”اے وہ مہینہ جس میں رسول اللہ ﷺ پیدا ہوئے ہیں، تو کس درجہ افضل اور اشرف ہے اور تیری راتوں کی حرمت کتنی وافر ہے، گویا وہ راتیں عقو د زمانہ میں اپنے انوار سے موتی ہیں اور اے مولود کے چہرے تو کس درجہ روشن ہے، پاک ہے۔ وہ ذات یعنی (اللہ تعالیٰ) جس نے آس حضرت ﷺ کی ولادت کو قلوب کے واسطے ربیع (بہار) کیا ہے اور آپ (ﷺ) کے حسن کو بدیع پیدا کیا ہے۔“

يقول لنا لسان الحال منه      وقول الحق يعزب للسيء

رسول اللہ ﷺ کی زبان حال ہم سے کہتی ہے اور حال یہ ہے کہ سننے والے کو حق بات شیریں معلوم ہوتی ہے، اے سائل! اگر تو میرے صفات اور میرے احوال کو پوچھتا ہے تو میں یہ کہتا ہوں۔

فوجھی والزمان وشہروضعی      ربیع فی ربیع فی ربیع

کہ میرا چہرہ اور میرا زمانہ اور میرے پیدا ہونے کا مہینہ ربیع (بہار) میں ماہ ربیع الاول ہے۔ آپ (ﷺ) کے چہرہ مبارک کو اعتدال حسن اور رونق میں ربیع کے ساتھ تشبیہ دی ہے کہ اس چہرہ مبارک نے ربیع کے موسم میں ماہ ربیع الاول میں اپنی بہار دکھائی۔“

(ص ۷۳ مواہب لدنیہ)

کتاب میلاد النبی (ﷺ) کے ص ۸ پر اشرف علی تھانوی صاحب فرماتے ہیں:

لهذا الشهر في الاسلام فضل

ومنقبته تفوق على الشهور (☆)

☆ پہلے شعر کا ترجمہ یہ ہے۔ اس ماہ ربیع الاول کی اسلام میں بہت فضیلت ہے اور باقی تمام مہینوں پر اس کی خوبیوں کو فوقیت ہے۔

ربیع      فی      ربیع      فی      ربیع  
 ونور      فوق      نور      فوق      نور

(تھانوی صاحب نے پہلے شعر کا ترجمہ و مفہوم بیان نہیں کیا، شاید قصداً انہوں نے ایسا کیا ہو، دوسرے شعر کا ترجمہ کرتے ہوئے فرماتے ہیں) ”اول ربیع سے مراد ہیں حضور صلی اللہ علیہ وسلم، اور دوسرا ربیع ہے موسم بہار کہ اس وقت یہ موسم تھا یا یہ کہا جاوے کہ آپ صلی اللہ علیہ وسلم کے پیدا ہونے سے بہار ہو گئی تھی، چنانچہ اس سنہ (سال) کو لوگوں نے سنۃ الفتح والا بہتاج کہا ہے۔ اور تیسری ربیع سے مراد ہے مہینہ اور دوسرے مصرع میں نور فوق نور الخ سے حضور صلی اللہ علیہ وسلم ہی مراد ہیں کہ آپ (صلی اللہ علیہ وسلم) میں انوار مجتمعہ متزائدہ تھے، تو یہ فضیلت اس ماہ (ربیع الاول) کو حاصل ہے۔“

رحمۃ للعالمین صلی اللہ علیہ وآلہ واصحابہ وبارک وسلم کی ولادت شریفہ ماہ ربیع الاول اور پیر کے دن ہونے کے بارے میں امام قسطلانی وضاحت فرماتے ہیں۔ ملاحظہ ہو:-

”آپ (صلی اللہ علیہ وسلم) کی ولادت نہ محرم میں ہوئی اور نہ رجب میں اور نہ رمضان المبارک اور نہ غیر رمضان المبارک کے اور مہینوں میں جن مہینوں کو شرف ہے، اس لئے کہ نبی صلی اللہ علیہ وسلم کو زمانہ سے شرف نہیں ہے مگر آپ (صلی اللہ علیہ وسلم) کی ذات اقدس سے، جیسے جگہوں کو (آپ صلی اللہ علیہ وسلم کی ذات مبارک سے شرف ہے، ان جگہوں میں سے مدینہ منورہ ہے کہ آپ (صلی اللہ علیہ وسلم) کی وجہ سے مکہ سے افضل ہے) اگر آں حضرت صلی اللہ علیہ وسلم مذکورہ مہینوں یعنی محرم اور رجب اور رمضان المبارک میں پیدا ہوتے، جو اہل عرب کے نزدیک بزرگ مہینے ہیں، البتہ یہ ہوتا کہ ان مہینوں سے آپ کو شرف حاصل ہوا ہے۔ اللہ تعالیٰ نے آپ (صلی اللہ علیہ وسلم) کی ولادت عرب کے غیر بزرگ مہینوں میں اس لئے کی تاکہ اللہ تعالیٰ کی وہ عنایت جو آپ (صلی اللہ علیہ وسلم) کے ساتھ ہے اور آپ (صلی اللہ علیہ وسلم) کی وہ کرامت جو اللہ تعالیٰ کے نزدیک ہے وہ ظاہر ہو۔ اور جس وقت جمعہ کا وہ دن جس میں حضرت آدم علیہ السلام پیدا کئے گئے ہیں، ایک مبارک ساعت کے ساتھ خاص کیا گیا ہے، کوئی مسلمان بندہ، جمعہ کے دن

اس ساعت کو نہیں پاتا ہے کہ اللہ تعالیٰ سے اس ساعت میں کسی خیر کا سوال کرتا ہے مگر اللہ تعالیٰ وہ خیر، خاص اس بندہ کو عطا فرماتا ہے اور جس ساعت میں سید المرسلین (صلی اللہ علیہ وسلم) پیدا کئے گئے ہیں اس ساعت کے ساتھ تمہارا کیا حال ہے کہ تم دعا مانگو اور وہ قبول نہ ہو۔ آپ (صلی اللہ علیہ وسلم) کی ولادت دو شنبہ کے دن اول ساعت میں ہوئی ہے اس لئے اول ساعت دو شنبہ میں دعا مانگنی چاہئے۔“ (ص ۶۹-۷۰ مواہب لدنیہ۔)

امام قسطلانی رحمہ اللہ کے بعد مشہور محدث علامہ عبدالرحمن ابن جوزی کی سننے۔ علامہ ابن جوزی کی شخصیت کا اعتبار جاننے کے لئے اسماعیلی دیوبندی وہابی تبلیغی ازم کے مشہور پیشوا جناب محمد زکریا کاندھلوی کی گواہی ملاحظہ ہو، زکریا صاحب اپنی کتاب ”تبلیغی نصاب“ (جس کا نام بدل کر ”فضائل اعمال“ رکھ دیا گیا ہے) کے حصہ ”حکایات صحابہ“ کے عنوان ”متفرق علمی کارنامے“ میں فرماتے ہیں:-

”ابن جوزی“ مشہور محدث ہیں۔ تین سال کی عمر میں باپ نے مفارقت کی، یتیمی کی حالت میں پرورش پائی لیکن محنت کی حالت یہ تھی کہ جمعہ کی نماز کے علاوہ گھر سے دور نہیں جاتے تھے۔ ایک مرتبہ نمبر پر کہا کہ میں نے اپنی انگلیوں سے دو ہزار جلدیں لکھی ہیں، ڈھائی سو سے زیادہ خود ان کی اپنی تصنیفات ہیں، کہتے ہیں کہ کوئی وقت ضائع نہیں جاتا تھا چار جزو روزانہ لکھنے کا معمول تھا۔ درس کا یہ عالم تھا کہ مجلس میں بعض مرتبہ ایک لاکھ سے زیادہ شاگردوں کا اندازہ کیا گیا۔ امراء، وزراء، سلاطین تک مجلس درس میں حاضر ہوتے۔ ابن جوزی خود کہتے ہیں کہ ایک لاکھ آدمی مجھ سے بیعت ہوئے اور بیس ہزار میرے ہاتھ پر مسلمان ہوئے..... احادیث لکھنے کے وقت میں قلموں کا تراشہ جمع کرتے رہتے تھے۔ مرتے وقت وصیت کی تھی کہ میرے نہانے کا پانی اسی سے گرم کیا جائے۔ کہتے ہیں کہ (قلموں کا جمع شدہ وہ تراشہ) صرف غسل میت کے پانی گرم کرنے ہی کے لئے کافی نہ تھا بلکہ گرم کرنے کے بعد بھی بچ گیا۔“ (ص ۹۹-۱۰۰ حکایات صحابہ) امام ابن جوزی کا تعارف اپنے ہی زکریا صاحب سے جاننے کے بعد تمام اسماعیلی دیوبندی وہابی تبلیغی یہ بھی

جان لیں کہ ابن جوزی نے میلاد شریف کے لئے پوری کتاب لکھی ہے جس کا نام ”مولد العروس“ ہے۔

علامہ ابن جوزی مولد العروس کے ص ۹ پر فرماتے ہیں :-

”وَجَعَلَ لِمَنْ فَرَحَ بِمَوْلِدِهِ حَاجِبًا مِنَ النَّارِ وَسِتْرًا - وَمَنْ انْفَقَ فِي مَوْلِدِهِ دَرَاهِمًا  
كَانَ الْمَصْطَفَى صَلَّى اللَّهُ عَلَيْهِ وَسَلَّمَ لَهُ شَافِعًا وَمَشْفَعًا“ (اور جو پیارے مصطفیٰ  
صلی اللہ علیہ وسلم کے میلاد شریف کی خوشی کرے وہ خوشی، دوزخ کی آگ کے لئے پردہ بن جائے گی  
اور جو میلاد رسول اللہ صلی اللہ علیہ وسلم میں ایک درہم بھی خرچ کرے، حضور صلی اللہ علیہ وسلم اس کی شفاعت  
فرمائیں گے اور ان کی شفاعت مقبول ہوگی)۔ اور ص ۲۸ پر محدث ابن جوزی یہ اشعار لکھتے  
ہیں ۔

”يا مولد المختار كم لك من ثنا  
ومدائح تعلقو وذكركم يحمد  
يا ليت طول الدهر عندى ذكركم  
يا ليت طول الدهر عندى مولد“

(اے میلاد رسول (صلی اللہ علیہ وسلم) تیرے لئے بہت ہی تعریف ہے۔ اور تعریف بھی ایسی  
جو بہت اعلیٰ اور ذکر ایسا جو بہت ہی اچھا ہے۔ اے کاش! طویل عرصے تک میرے پاس نبی  
پاک صلی اللہ علیہ وسلم کا تذکرہ ہوتا، اے کاش! طویل عرصے تک میرے پاس ان کا میلاد شریف  
بیان ہوتا۔)

اور ص ۶ پر یہ شعر لکھتے ہیں ۔

فلوانا عملنا كل يوم لاحمد مولد اقدكان واجب

(اگر ہم رسول کریم صلی اللہ علیہ وسلم کا روزانہ میلاد شریف منائیں تو بلاشبہ یہ ہمارے لئے

واجب ہے)

محدث ابن جوزی اپنے رسالہ المولد کے آخر میں لکھتے ہیں :-

”فلا زال اهل الحرمين الشريفين والمصر واليمن والشام وسائر بلاد العرب من المشرق و المغرب يحتفلون بمجلس مولد النبي عليه الصلوة والسلام ويفرحون بقدم هلال ربيع الاول ويغتسلون ويلبسون بالثياب الفاخرة ويتزينون بانواع الزينة ويتطيّبون ويكتحلون ويأتون بالسمور في هذه الايام ويتبدلون على الناس بما كان عندهم من المصروب والاجناس ويهتبون اهتماما بديغا على السباع والقراءة لمولد النبي صلى الله عليه وسلم وينالون بذلك اجرا جزيلا وفوزا عظيما ومبا جرب عن ذلك انه وجد في ذلك العام كثرة الخير والبركة مع السلامة والعافية ووسعة الرزق وازدياد المال والاولاد الاحفاد ودوام الامن في البلاد الامصار والسكون والقرار في البيوت والدار ببركة مولد النبي صلى الله عليه وسلم“ (الدر المنظم ص ۱۰۰-۱۰۱)

(اہل حرمین شریفین اور مصر و یمن اور شام اور عرب کے مشرق و مغرب شہروں کے لوگ نبی ﷺ کے میلاد کی محفلیں کرتے ہیں، ربیع الاول کا چاند دیکھ کر خوشیاں مناتے ہیں، غسل کر کے اچھے کپڑے پہنتے ہیں طرح طرح کی زینت کرتے ہیں اور خوشبو لگاتے ہیں اور نہایت خوشی سے فقرا پر صدقہ خیرات کرتے ہیں اور نبی ﷺ کے میلاد شریف کا ذکر سننے کے لئے اہتمام بلیغ کرتے ہیں اور یہ سب کچھ کرنے سے بے پناہ اجر اور عظیم کامیابی پہنچتی ہے جیسا کہ تجربہ ہو چکا کہ نبی ﷺ کے میلاد شریف منانے کی برکت سے اس سال میں خیر و برکت کی کثرت، سلامتی و عافیت، رزق میں کشادگی، اولاد میں مال میں زیادتی اور شہروں میں امن اور گھروں میں سکون و قرار پایا جاتا ہے۔)

حضرت شاہ ولی اللہ دہلوی رحمۃ اللہ علیہ فرماتے ہیں:-

”حضرت ایشاں فرمودند کہ دوازہم ربیع الاول ”بہ حسب دستور قدیم“ قرآن خواندم و چیزے نیاز آں حضرت ﷺ قسمت کردم و زیارت موئے شریف نمودم۔ در اثنائے تلاوت ملاء علی حاضر شدند و روح پر فتوح آں حضرت ﷺ بہ جانب ایں فقیر و

دوست داران ایں فقیر بہ غایت التفات فرمود در اں ساعت کہ ملاء اعلیٰ و جماعت مسلمین کہ با فقیر بود بہ ناز و نیا نش صعودی کنند و برکات و نجات از اں حال نزول می فرماید۔“  
(ص ۷۴ القول الحلی)

(حضرت شاہ ولی اللہ نے فرمایا کہ قدیم طریقہ کے موافق بارہ ربیع الاول (یوم میلاد مصطفیٰ ﷺ) کو میں نے قرآن مجید کی تلاوت کی اور آں حضرت ﷺ کی نیاز کی چیز (کھانا وغیرہ) تقسیم کی اور آپ (ﷺ) کے بال مبارک کی زیارت کروائی۔ تلاوت کے دوران (مقرب فرشتے) ملاء اعلیٰ (محفل میلاد میں) آئے اور رسول اللہ ﷺ کی روح مبارک نے اس فقیر (شاہ ولی اللہ) اور میرے دوستوں پر نہایت التفات فرمائی۔ اس وقت میں نے دیکھا کہ ملاء اعلیٰ (مقرب فرشتے) اور ان کے ساتھ مسلمانوں کی جماعت (التفات نبوی ﷺ کی برکت سے) ناز و نیا نش کے ساتھ بلند ہو رہی ہے اور (محفل میلاد میں) اس کیفیت کی برکات نازل ہو رہی ہیں۔) فیوض الحرمین میں حضرت شاہ ولی اللہ نے مکہ مکرمہ میں مولد رسول ﷺ میں اہل مکہ کا میلاد شریف منانا اور انوار و برکات دیکھنا بھی نقل کیا ہے۔ خاص تاریخ کے تعیین کے ساتھ میلاد شریف منانے اور میلاد شریف منانے کی برکتیں پانے کا تذکرہ حضرت شاہ ولی اللہ دہلوی کی اپنی زبان سے ملاحظہ کرنے کے بعد خود کو ولی اللہی افکار و نظریات کے پیر و کار کہلانے والے مزید ملاحظہ فرمائیں۔

شیخ الدلائل مولانا شیخ عبدالحق محدث الہ آبادی نے میلاد و قیام کے موضوع پر ایک تحقیقی کتاب لکھی جس کا نام ”الدر المنظم فی بیان حکم مولد النبی الاعظم“ (ﷺ) ہے۔ اس کتاب کے بارے میں علمائے دیوبند کے پیر حضرت حاجی امداد اللہ مہاجر کی فرماتے ہیں: ”مؤلف علامہ جامع الشریعہ والطریقہ نے جو کچھ رسالہ الدر المنظم فی بیان حکم مولد النبی الاعظم میں تحریر کیا وہ عین صواب ہے، فقیر کا بھی یہی اعتقاد ہے اور اکثر مشائخ عظام کو اسی طریقہ پر پایا، خداوند تعالیٰ مؤلف کے علم و عمل میں برکت زیادہ عطا فرماوے۔“

(الدر المنظم ص ۱۴۶)

یہ کتاب ”الدر المنظم“ علمائے دیوبند کی مصدقہ ہے۔ جناب محمد رحمت اللہ مہاجر کی، جناب سید حمزہ شاگرد جناب رشید احمد گنگوہی، جناب عبداللہ انصاری داماد جناب محمد قاسم نانوتوی، جناب محمد جمیل الرحمن خان ابن جناب عبدالرحیم خان علمائے دیوبند کی تعریف تقاریر اس کتاب میں شامل ہیں۔ جناب محمد قاسم نانوتوی کے داماد نے اپنی تحریر میں جناب احمد علی محدث، جناب عنایت احمد، جناب عبدالکئی، جناب محمد لطف اللہ، جناب ارشاد حسین، جناب محمد ملانواب، جناب محمد یعقوب مدرس، اکابر علمائے دیوبند کا محافل میلاد میں شریک ہونا، سلام و قیام اور مہتمم مدرسہ دیوبند حاجی سید محمد عابد کا اپنے گھر میں محفل میلاد کروانے کا تذکرہ کیا اور جناب محمد قاسم نانوتوی کے لئے اپنی اور پیر جی واجد علی صاحب کی گواہی دی ہے کہ نانوتوی صاحب محفل میلاد میں شریک ہوتے تھے۔

الدر المنظم کتاب کا ساتواں باب ان اعتراضات کے جواب میں ہے جو میلاد شریف کے مخالفین کرتے ہیں یا کر سکتے ہیں۔ جی تو میرا یہی چاہتا ہے کہ یہ باب پورا ہی نقل کر دوں تاہم مولانا عبدالحق محدث الہ آبادی نے اپنی کتاب کے ساتویں باب میں جن اہل علم ہستیوں کی تحریروں سے میلاد شریف کا جواز پیش کیا ہے، ان تمام کے نام اور ان کی کتابوں کے نام اسی ترتیب سے نقل کر رہا ہوں جس ترتیب سے مولانا عبدالحق نے نقل کئے ہیں۔

ملاحظہ ہوں:-

۱۔ مولانا محمد سلامت اللہ مصنف اشباع الکلام فی اثبات المولد والقیام۔

۲۔ امام ابو محمد عبدالرحمن بن اسمعیل المعروف ابی شامہ۔ المصنف، الباعث علی انکار البدرع والحوادث۔

۳۔ علامہ محمد بن یوسف شامی۔ سبل الہدیٰ والرشاد فی سیرۃ خیر العباد (سیرۃ شامی)۔

۴۔ علامہ امام جلال الدین سیوطی۔ مصباح الزجاجة علی سنن ابن ماجہ۔ الرسالہ حسن المقصد فی عمل المولد۔

۵۔ امام حافظ ابوالخیر شمس الدین الجزری۔ عرف التعریف بالمولد الشریف۔

۶۔ شیخ ابوالخطاب بن عمر بن حسن کلبی المعروف ابن دحیہ اندلسی۔ سماہ التتویر فی مولد البشیر النذیر۔

۷۔ امام ناصر الدین المبارک المعروف ابن بطاح۔ فی فتویٰ۔

۸۔ امام جمال الدین بن عبدالرحمن بن عبدالملک۔

۹۔ امام ظہیر الدین بن جعفر۔

۱۰۔ علامہ شیخ نصیر الدین طیالسی۔

۱۱۔ امام صدر الدین موہوب بن عمر الشافعی۔

۱۲۔ امام محدث ابن جوزی۔ المولد العروس، المیلاد النبوی۔

۱۳۔ امام ملا علی قاری حنفی۔ المورد الروی فی مولد النبوی۔

۱۴۔ امام شمس الدین سخاوی۔

۱۵۔ علامہ شیخ شاہ عبدالحق محدث دہلوی۔ ما ثبت من السنہ ومدارج النبوة۔

۱۶۔ شاہ ولی اللہ محدث دہلوی۔ الدر الثمین، فیوض الحرمین، الانبتاہ۔

۱۷۔ شاہ اسماعیل دہلوی فی فتویٰ۔

۱۸۔ علامہ محمد اسحاق۔ فی فتویٰ۔

۱۹۔ علامہ جمال الدین مرزا احسن علی لکھنوی فی فتویٰ۔

۲۰۔ مفتی سعد اللہ فی فتویٰ۔

۲۱۔ علامہ شیخ جمال الفتنی حنفی، مفتی مکہ فی فتویٰ۔

۲۲۔ علامہ شہاب الدین خفاجی۔ رسالہ عمل المولد۔

۲۳۔ علامہ عبدالرحمن سراج بن عبداللہ حنفی، مفتی مکہ فی فتویٰ۔

۲۴۔ علامہ ابو بکر حجتی، بسبوی نی ماکی، مفتی مکہ فی فتویٰ۔

۲۵۔ علامہ محمد رحیم علیہ مفتی مکہ فی فتویٰ۔

۲۶۔ علامہ محمد سعید بن محمد باصیل شافعی، مفتی مکہ فی فتویٰ۔

۲۷۔ علامہ خلف بن ابراہیم حنبلی، مفتی مکہ فی فتویٰ۔

۲۸۔ شاہ عبدالغنی نقشبندی فی فتویٰ۔

۲۹۔ علامہ حافظ شمس الدین ابن ناصر الدین دمشقی۔ مورد الصاوی فی مولد الہادی۔ جامع الاسرار فی مولد النبی المختار، اللفظ الراق۔

۳۰۔ علامہ ابو عبد اللہ محمد زرقانی۔ شرح مواہب لدنیہ۔

۳۱۔ شاہ عبدالعزیز دہلوی۔ فی فتویٰ۔

۳۲۔ شاہ رفیع الدین دہلوی۔ فی فتویٰ۔

۳۳۔ امام ربانی مجدد الف ثانی شیخ احمد فاروقی سرہندی۔ مکتوبات۔

۳۴۔ مولانا محمد مظہر۔ مقامات سعیدیہ۔

۳۵۔ مولانا کرامت علی جون پوری۔ رسالۃ الفیصلہ۔

۳۶۔ امام بدر الدین عینی۔ عمدۃ القاری شرح بخاری۔

کتاب الدر المنظم کا ساتواں باب ص ۹۳ سے شروع ہو کر ص ۱۳۶ تک چوالیس صفحات کی ضخامت میں سما یا ہوا ہے۔ اہل علم شخصیات کے ناموں کی مذکورہ فہرست میں ان ہستیوں اور کتابوں کے نام نہیں لکھے گئے جن کی تحریروں سے دلائل کو ثابت کرنے کے لئے استفادہ کیا گیا ہے۔ اس فہرست میں سے صرف دو ہستیوں کی تحریریں ملاحظہ ہوں۔

پہلی ہستی شیخ محقق حضرت شاہ عبدالحق محدث دہلوی رحمۃ اللہ علیہ کی ہے جن کے بارے میں جناب اشرف علی تھانوی نے لکھا ہے کہ شاہ عبدالحق صاحب کو روزانہ نبی پاک صلی اللہ علیہ وسلم کی زیارت ہوا کرتی تھی۔ علاوہ ازیں تھانوی صاحب اپنی تحریروں میں جا بجا حضرت شاہ عبدالحق محدث دہلوی کی علمی عظمت و مرتبت کا اعتراف کرتے ہیں۔ صرف ایک حوالہ ملاحظہ ہو، اپنی کتاب ”شکر النعمہ بذکر رحمۃ الرحمہ“ کے ص ۶۵ پر شیخ عبدالحق محدث دہلوی کی کتاب اشعۃ اللمعات کی ایک عبارت نقل کر کے تھانوی صاحب لکھتے ہیں۔

”چوں کہ شیخ عبدالحق رحمۃ اللہ علیہ بڑے محدث ہیں، اس لئے انہوں نے جو یہ دس قسمیں

شفاعت کی لکھی ہیں کسی حدیث ہی سے معلوم کر کے لکھی ہوگی گو ہم کو وہ حدیث نہیں ملی مگر چون کہ شیخ (عبدالحق) کی نظر حدیث میں بہت وسیع ہے، اس لئے ان کا یہ قول تسلیم ہے۔“

تھانوی صاحب کے ماننے والوں کے لئے بھی اس شخصیت کی تحریر قابل تسلیم ہونی چاہئے یا پھر یہ لوگ ثابت کریں کہ یہ تھانوی صاحب سے بڑھ کر ہیں یا یہ کہ تھانوی صاحب کو یہ لوگ اپنی نظریاتی بنیاد وغیرہ نہیں مانتے۔ فیصلہ انہی پر ہے۔ حضرت شاہ عبدالحق محدث دہلوی رحمۃ اللہ علیہ شب میلاد شریف کے بارے میں اپنی کتاب ماثبت من السنہ (مطبع قیومی، کان پور، اگست ۱۹۲۳ء) کے ص ۸۲ پر فرماتے ہیں۔

”اذا قلنا انه ولد ليلا فتلك الليلة افضل من ليلة القدر بلا شبهة لان ليلة المولد ليلة ظهوره صلى الله عليه وسلم وليلة القدر معطاه له وما شرف بظهور ذات المشرف من اجله اشرف مباشر ف بسبب ما اعطاه ولان ليلة القدر شرف بنزول الملائكة فيها وليلة المولد شرف بظهوره صلى الله عليه وسلم ولان ليلة القدر وقع التفضل فيها على امة محمد صلى الله عليه وسلم وليلة المولد الشريف وقع التفضل فيها على سائر الموجودات فهو الذي بعثه الله تعالى رحمة للعالمين وعبت به نعمة على جميع الخلائق من اهل السموات والارضين“

(اگر ہم یہ کہیں کہ حضور صلی اللہ علیہ وسلم رات کو پیدا ہوئے تو وہ رات لیلۃ القدر سے بلاشبہ افضل ہے کیوں کہ ولادت کی رات تو حضور صلی اللہ علیہ وسلم کے ظہور کی رات ہے اور شب قدر آپ صلی اللہ علیہ وسلم کو عطا ہوئی اور چیز بسبب ظہور ذات مشرف کے مشرف ہوئی ہے وہ اس چیز سے زیادہ مشرف ہے جو کہ اس کو عطا ہونے کی وجہ سے مشرف ہوئی ہو، اور اس لئے کہ شب قدر تو اس واسطے مشرف ہے کہ اس میں فرشتے اترتے ہیں اور ولادت کی رات میں حضور صلی اللہ علیہ وسلم کے ظہور کا شرف ہے اور اس لئے شب قدر کی فضیلت امت صلی اللہ علیہ وسلم پر ہے اور ولادت کی رات کو تمام موجودات پر فضیلت ہے۔ پس نبی پاک صلی اللہ علیہ وسلم وہ ہیں کہ اللہ تعالیٰ نے ان کو تمام عالمین کی رحمت کے واسطے بھیجا ہے اور ان کے سبب تمام آسمانوں اور زمینوں

کی مخلوقات پر اللہ کی نعمت پوری ہوئی ہے۔)

ص ۸۳ پر ولادت رسول صلی اللہ علیہ وسلم پر ابولہب کے خوشی منانے پر ہر پیر کو فیض پانے کا ذکر کر کے حضرت شاہ عبدالحق محدث دہلوی رحمۃ اللہ علیہ فرماتے ہیں۔

”نبی پاک صلی اللہ علیہ وسلم کی امت کے اس مسلمان کا کیا حال ہوگا جو حضور صلی اللہ علیہ وسلم کے میلاد سے خوش ہوتا ہے اور محبت رسول صلی اللہ علیہ وسلم میں جہاں تک اس کو قدرت ہے خرچ کرتا ہے مجھے قسم ہے اپنی جان کی کہ اللہ کریم کی طرف سے میلاد منانے والے کی جزا سوائے اس کے کچھ نہیں کہ اللہ تعالیٰ اپنے فضل عمیم سے اس کو جنت نعیم میں داخل کر دے۔“ مزید فرماتے ہیں ”ولا زال اهل الاسلام يحتفلون بشهر مولدہ صلی اللہ علیہ وسلم و یسلم و یعملون الولائم و یتصدقون فی لیالیہ بانواع الصدقات و یظہرون السور و یزیدون فی البہرات و یعتنون بقراءۃ مولدہ الکریم و یظہر علیہم من برکاتہ کل فضل عمیم و ما جرب من خواصہ انہ امان فی ذالک العام و بشری عاجل بنیل البغیۃ و البرام فرحم اللہ امراء اتخذ لیالی شهر مولدہ المبارک اعیاد الیکون اشد علة من فی قلبہ مرض و عناد۔“ (اور اہل اسلام ہمیشہ حضور صلی اللہ علیہ وسلم کی پیدائش کے مہینے میں محفلیں کرتے ہیں اور کھانے پکاتے ہیں اور اس مہینے کی راتوں میں طرح طرح کے صدقات دیتے ہیں اور خوشیاں مناتے ہیں اور اچھے کاموں میں زیادتی کرتے ہیں اور حضور صلی اللہ علیہ وسلم کا مولود شریف پڑھتے ہیں اور ان (میلاد منانے والوں) پر ہر ایک فضل عمیم کی برکتیں ظاہر ہوتی ہیں اور اس کا مجرب خاصہ یہ ہے کہ وہ لوگ اس سال میں امان پاتے ہیں اور (میلاد کی برکت) حاجت روائی اور مقصد براری کی عاجل بشارت ہے۔ پس اللہ تعالیٰ اس شخص پر رحم کرے جو میلاد مبارک کے مہینے کی راتوں کو ”عیدیں“ بنائے تاکہ (میلاد کو عید بنانا) اس پر بڑی سخت تکلیف کا باعث ہو جس کے دل میں مرض اور عناد ہے۔)

قارئین کرام! امام قسطلانی اور حضرت شیخ عبدالحق محدث دہلوی قدس اللہ اسرارہم کی تحریروں سے میلاد شریف کو ”عید“ بنانے اور منانے کے الفاظ اس خادم اہل سنت نے

فراہم کر دیئے اور ان دونوں ہستیوں کی تحریروں کے بارے میں علمائے دیوبند کی تصدیقات بھی نقل کر دی گئی ہیں اس کے باوجود ”میں نہ مانوں“ تو علاج مرض ہے۔  
دوسری ہستی کی تحریر بھی ملاحظہ ہو۔

حضرت امام ملا علی قاری حنفی رحمۃ اللہ علیہ کا مقام اہل علم سے پوشیدہ نہیں۔ اپنی کتاب مورد الروی فی مولد النبی صلی اللہ علیہ وسلم میں فرماتے ہیں۔ ”قال یعنی ابن الجزری واذا کان اہل الصلیب اتخذوا لیلۃ مولد نبیہم عید الاکبر، فاہل الاسلام اولی بالتکریم واجدرا لہم“ ابن جزری کہتے ہیں کہ جب عیسائی (اہل صلیب) اپنے نبی کی پیدائش کی رات کو بڑی عید بناتے ہیں تو اہل اسلام کو اہل صلیب سے زیادہ اپنے نبی کریم صلی اللہ علیہ وسلم کی تکریم کرنی چاہئے۔ میں کہتا ہوں چوں کہ اس بات پر یہ سوال ہوتا تھا کہ ہم اہل کتاب کی مخالفت پر مامور ہیں اور شیخ ابن جزری سے اس سوال کا جواب منقول نہیں تھا تو امام سخاوی جواباً فرماتے ہیں بلکہ مشائخ اسلام کے شیخ اور اماموں کے امام ابو الفضل ابن حجر سے جو بڑے معتبر استاد ہیں، اللہ ان کو غریق رحمت اور ساکن جنت رکھے، میلا د شریف منانے کی ایک اصل ثابت ہے جس سے ہر ایک دانا اور ذی علم استناد کر سکتا ہے، اور وہ اصل یہ ہے کہ جو کہ صحیحین، (بخاری و مسلم) سے ثابت ہے کہ جب نبی کریم صلی اللہ علیہ وسلم مدینہ منورہ میں تشریف لائے تو یہود کو دیکھا کہ وہ یوم عاشورا کا روزہ رکھتے ہیں، یہود سے وجہ دریافت کی تو یہود نے کہا کہ یہ (یوم عاشورا) وہ دن ہے جس میں اللہ تعالیٰ نے فرعون کو دریا میں غرق کیا اور موسیٰ علیہ السلام کو فرعون سے نجات دی، پس ہم لوگ اللہ تعالیٰ کا شکر ادا کرنے کے لئے اس دن روزہ رکھتے ہیں تو حضور صلی اللہ علیہ وسلم نے فرمایا کہ ہم حضرت موسیٰ علیہ السلام کے فرعون سے نجات پانے کی خوشی کرنے کا تم سے زیادہ حق رکھتے ہیں، چنانچہ آپ حضرت صلی اللہ علیہ وسلم نے خود روزہ رکھا اور اپنے صحابہؓ کو بھی حکم دیا کہ وہ اس دن روزہ رکھیں اور یہی بھی فرمایا کہ آئندہ سال بشرط زندگی نویں محرم کا بھی روزہ رکھوں گا۔ میں کہتا ہوں کہ اولاً حضور صلی اللہ علیہ وسلم نے یہود کی موافقت کی اور ثانیاً آپ (صلی اللہ علیہ وسلم) نے یہود کی مخالفت کی (یعنی دس محرم کے ساتھ نو محرم کا

بھی روزہ رکھا) تاکہ صورت مخالفت کا بھی تحقق ہو جائے۔ شیخ ابن حجر نے کہا کہ اس حدیث سے اللہ تعالیٰ کا شکر ادا کرنا (خوشی کرنا) مستفاد ہوتا ہے ایسی بات پر جس چیز کے ساتھ اللہ تعالیٰ نے اپنے بندوں پر احسان کیا ہے (معین دن میں) خواہ وہ چیز عطائے نعمت کی قسم ہو یا دفع مصیبت ہو!۔“ (الدر المنظم ص ۱۱۴)

ہنی ڈیو والوں کے لئے امام ملا علی قاری علیہ رحمۃ الباری نے دہری مصیبت کر دی اور الدر المنظم پر علمائے دیوبند کی تصدیق کے بعد تمام اسماعیلی دیوبندی وہابی تبلیغیوں پر گویا قیامت ٹوٹ پڑی کہ امام علی قاری نے میلاد شریف کو صرف عید نہیں ”عید اکبر“ سے بڑھ کر ثابت کر دیا اور اس کی اصل کو سنت سے ثابت کر دیا اور وہ بھی خاص دن میں۔ یہ فقیر خادم اہل سنت اسی لئے ان دیوبندیوں وہابیوں سے کہا کرتا ہے کہ ہمیں نہ چھیڑا کرو ورنہ ہم تمہیں نہیں چھوڑیں گے یعنی تمہارے لئے سخت مشکل کر دیں گے۔ قارئین نے ملاحظہ فرمایا کہ میلاد شریف منانے کے جواز میں کیسی کیسی بڑی اور نامور ہستیوں نے کیا فرمایا۔ اب ہنی ڈیو والوں کے لئے دو ہی راستے ہیں، ایک تو یہ کہ ان سب ہستیوں پر بھی شرک و بدعت کا فتویٰ چسپاں کریں ورنہ ہنی ڈیو والے ہم سنی مسلمانوں پر لگایا ہوا فتویٰ معذرت کے ساتھ واپس لے لیں اور اپنے فتوے سے توبہ کر کے میلاد شریف منایا کریں۔

یہ خادم اہل سنت اگر یہ تحریر اپنے کتب خانے میں بیٹھ کر لکھتا تو متعدد کتب کے حوالے پیش کرتا۔ اللہ سبحانہ و تعالیٰ کا شکر ہے کہ دیوبندیوں وہابیوں کی جس قدر کتب سفر میں میرے ساتھ ہیں، ان سے ہنی ڈیو کے دو صفحے پر مشتمل پوسٹر کا اتنا تفصیلی دنداں شکن جواب تحریر کر دیا ہے۔ یہ ہرگز میرا کوئی کمال نہیں، یہ محض مقدس نعلین رسول صلی اللہ علیہ وسلم کا صدقہ اور میلاد شریف منانے کی برکت ہے اللہ تعالیٰ مجھے حق پر ثابت قدمی عطا فرمائے اور دونوں جہاں میں سرخرو فرمائے۔ (☆)

☆ غیر مقلدوں کے امام نواب صدیق حسن بھوپالی کا رسالہ ”الشماتۃ العبریۃ“ سفر میں میرے پاس نہیں ورنہ اس سے بھی اقتباس پیش کرتا۔ ”برکات میلاد شریف“ کے موضوع پر قارئین میرے والد محترم مجدد مسلک اہل سنت خطیب اعظم پاکستان مولانا محمد شفیع اوکاڑوی علیہ رحمۃ الباری کا رسالہ بھی ملاحظہ فرمائیں۔ اور ان کی (بقیہ آگے)

ہنی ڈیو کے مشتہر مزید ملاحظہ فرمائیں:-

کتاب ”جمعہ کے فضائل و احکام“ مطبوعہ اسلامی کتاب گھر، کراچی کے ص ۶ پر جناب اشرف علی تھانوی فرماتے ہیں:

”ابن عباس (رضی اللہ عنہما) نے ایک مرتبہ اَلْيَوْمَ اَكْمَلْتُ لَكُمْ دِينَكُمْ کی تلاوت فرمائی۔ ان کے پاس ایک یہودی بیٹھا تھا، اس نے کہا اگر ہم پر ایسی آیت اترتی تو ہم اس دن کو عید بنا لیتے۔ ابن عباس رضی اللہ عنہما نے فرمایا کہ یہ آیت، ”دو عیدوں“ کے دن اترتی تھی، جمعہ کا دن اور عرفہ کا دن۔ یعنی ہم کو (وہ دن عید) بنانے کی کیا حاجت، اس دن تو خود ہی ”دو عیدیں تھیں۔ (ترمذی، تفسیر خازن)“

کیا فرماتے ہیں ہنی ڈیو کے مشتہر اور ان کے ہم نوا، اپنے تھانوی صاحب کے اس حوالے پر؟ کیوں کہ حضرت ابن عباس رضی اللہ عنہما اس یہودی کو یہ جواب نہیں دیتے کہ اللہ تعالیٰ کی طرف سے رحمت و انعام کے آنے کے دن کو ہم صحابہ ”عید“ کہنا اور ماننا غلط یا بدعت سمجھتے ہیں بلکہ صحابی رسول نے جو فرمایا اس سے یہ حقیقت واضح ہے کہ اے یہودی تم جس دن کو عید کا دن سمجھے جانے کی طرف توجہ دلا رہے ہو اس دن ہماری ایک عید نہیں دو عیدیں تھیں، یعنی وہ دن بلاشبہ عید کا دن تھا۔ یوم عرفہ کو بالعموم ”عید“ نہیں کہا جاتا مگر صحابہ کرام رضی اللہ عنہم اس دن کو عید سمجھتے تھے، صحابہ کرام نے یوم عرفہ کو ”عید“ سمجھا اور کہا۔ کون دعویٰ کر سکتا ہے کہ وہ صحابہ کرام میلاد مصطفیٰ صلی اللہ علیہ وسلم کے دن کو کائنات کی سب سے بڑی خوشی (عید) کا دن نہیں سمجھتے تھے۔

پیر کے دن کی فضیلت و مرتبت، میلاد رسول صلی اللہ علیہ وسلم کی نسبت سے ہے جس کے لئے حدیث شریف موجود ہے۔ زبان رسول صلی اللہ علیہ وسلم سے اس دن کے لئے ارشاد ہوتا ہے ”پیر کے دن میں پیدا ہوا۔“ کیا رسول اللہ صلی اللہ علیہ وسلم کا یہ ارشاد پیر کے دن کی فضیلت و عظمت سمجھنے کے لئے کافی نہیں؟ کیا رسول اللہ صلی اللہ علیہ وسلم سے بڑھ کر یا ان کے برابر مخلوق میں کسی کی نسبت

ہمارے لئے تکریم و تعظیم کے لائق ہو سکتی ہے؟ رسول اللہ ﷺ کی ولادت کے دن کو بابرکت سمجھنا اور اس دن خوشی منانا انہی لوگوں کے نزدیک درست نہیں ہوگا جو رسول کریم علیہ التحیۃ والتسلیم کی عظمت و مرتبت اور ان کی نسبت کی اہمیت کے قائل نہیں، ایسے تمام لوگ اللہ تعالیٰ کی رحمت سے دور ہیں اور شیطان کے مقرب ہیں۔ اللہ ہمیں ان سے بچائے۔

ہنی ڈیو سے شائع ہونے والا پوسٹر لکھنے والے نے اپنے خبث باطن کا اظہار جس ناشائستہ لہجے میں کیا ہے، اس کے اپنے الفاظ ملاحظہ ہوں:-

He then "appeals to all Muslims" to "REJOICE FULLY" on this day. The Shariah does not instruct us to do any such thing, but rather some loony innovator, who is unable to even translate a simple ayat of the Quraan takes it upon himself to effect changes in the Deen and justruct the Ummah to innovate by "Rejoicing fully". It is only a hardened enemy of Rasulallah (Sallallahy alayhi Wasallam) who will "rejoice fully" on the 12 Rabiul Awwal-th day when Rasulallah (Sallallahu Alayhi Wasallam) passed away; the day of which his Noble Companions were stunned beyond words; the day when his beloved daughter, Hazrat Fatima (RA) wept bitterly in one corner of the house...\* On such a

☆ ۱۲ ربیع الاول (یوم ولادت رسول ﷺ) کو صرف شیطان روایا تھا، دیکھئے البدایہ والنہایہ، ج ۲ ص ۳۶۶۔

day it is only the enemy of Rasaulullah (Sallallahu Alayhi Wasallam) who will "rejoice fully" and "appeal" to others to do so by "decorating their shops, homes and mosques" and whose desire it is "to let the non-muslims know" that the Muslims are "rejoicing fully" at the death of their Prophet!!! (Astaghfirullah)

The non-muslims were ones that celebrated at the death of Rasulullah (Sallallahu Alayhi Wasallam) and today it must really please them to know that the Muslims have joined them. WHAT A MOCKERY OF ISLAM!!!

قارئین کرام! یہ الفاظ پڑھ کر آپ کو بخوبی اندازہ ہو گیا ہوگا کہ اسماعیلی دیوبندی وہابی تبلیغی فساد یوں کی سوچ، فکر اور کارگزاری کا معیار کیا ہے۔ یہ خادم اہل سنت اپنی کتاب ”سفید و سیاہ“ میں ان دیوبندیوں وہابیوں کی نجس تحریروں اور پورنوگرافی کی جھلکیاں پیش کر چکا ہے ان اسماعیلی دیوبندی وہابیوں کی ایسی ہفتوات و خرافات پر صرف اتنا ہی عرض کروں گا کہ ان لوگوں کو یہ نہیں بھولنا چاہئے کہ قبر کی اندھیری کوٹھڑی میں ایک روز انہیں جانا ہے وہاں ان لوگوں کو معلوم ہو جائے گا کہ اسلام کا تمسخر کرنے کا نتیجہ کیا ہوتا ہے۔ اللہ کریم ہمیں اپنے پیارے رسول صلی اللہ علیہ وسلم کے ان دشمنوں اور ان کے شر سے اپنی پناہ میں رکھے۔ آمین۔

ہنی ڈیو کے پوسٹر کے مذکورہ پیراگراف میں موجود ہر بات کا جواب بھی یہ خادم اہل سنت اپنی اس تحریر میں پیش کر چکا ہے۔ دیوبندی وہابی تبلیغیوں سے عرض ہے کہ مرنے کی خوشی یا غم وہ منائیں جن کے مر گئے ہیں۔ ہمارے نبی پاک صلی اللہ علیہ وسلم اور تمام انبیاء کرام علیہم السلام اللہ کی عطا سے زندہ ہیں تاہم جو اباً خلاصے کے طور پر پھر عرض ہے کہ آدم علیہ السلام کی

ولادت اور وفات کا دن ایک ہی ہے مگر ولادت کی خوشی کو باقی رکھا گیا کیوں کہ شریعت میں وفات کا سوگ صرف تین دن تک روا ہے اور ہمارے نبی پاک ﷺ کی ولادت ۱۲ ربیع الاول کو ہوئی اور اس دنیا سے رحلت خود اشرف علی تھا نوی صاحب کے مطابق بھی ہرگز ۱۲ ربیع الاول کو نہیں ہوئی۔

علاوہ ازیں علمائے دیوبند کی مصدقہ کتاب الدر المنظم میں مولانا شیخ عبدالحق محدث الہ آبادی نے صحابہ کرام رضی اللہ عنہم کا میلاد النبی ﷺ منانے، محفلوں میں ذکر و دلات کرنے، یوم میلاد میں خوش ہونے کی روایات نقل کی ہیں اور نبی پاک ﷺ کا محفلوں میں اپنا میلاد خود بیان کرنے کی متعدد روایات بھی نقل کی ہیں۔ اس خادم اہل سنت نے علمائے دیوبند کی مصدقہ کتابوں اور محدثوں، اماموں، لیوں اور خود دیوبندی وہابی عالموں کی تحریروں سے (مختصراً) یہ ثابت کر دیا کہ شب میلاد مصطفیٰ اور یوم میلاد مصطفیٰ (☆) امت مسلمہ کی سب سے بڑی خوشی اور عید ہے اور عید میلاد منانے والے رحمتیں برکتیں حاصل کرتے ہیں۔ کیا اس کے باوجود ہنی ڈیو کے اسماعیلی دیوبندی وہابی تبلیغی یہ کہیں گے کہ امت کی مقتدر ہستیوں نے میلاد مصطفیٰ ﷺ کو خوشی اور عید نہیں کہا، یا عید میلاد نہیں منائی؟

خود کو ولی الہی خاندان کا پیر و کار بتانے والے، حضرت شاہ ولی اللہ محدث دہلوی کا یہ بیان بھی ملاحظہ فرمائیں۔ اپنی کتاب ”الدر الثمین“ میں شاہ ولی اللہ فرماتے ہیں:

”میرے والد ماجد (حضرت شاہ عبدالرحیم رحمہ اللہ) نے مجھ کو بتایا کہ میں میلاد کے دنوں میں حضور ﷺ کی خوشی میں کھانا پکواتا تھا۔ ایک سال سوائے بھنے ہوئے چنوں کے کچھ میسر نہ آیا تو وہی چنے لوگوں میں تقسیم کر دیئے، تو میں نے رسول اللہ ﷺ کو خواب میں دیکھا کہ بھنے ہوئے چنے حضور ﷺ کے سامنے رکھے ہیں اور حضور ﷺ اس ہدیئے پر بہت خوش ہیں۔“

☆ اللہ تعالیٰ نے اپنے نبی ﷺ کی ولادت کی ساعت ہی ایسی رکھی جو دن اور رات دونوں کو شامل ہے تاکہ دن اور رات دونوں کو فیض حاصل ہو (کو کب غفر لہ)

اکابر علمائے دیوبند کے پیر حاجی امداد اللہ صاحب مہاجر مکی رحمۃ اللہ علیہ کو علمائے دیوبند نے جن القاب سے یاد کیا ہے اس کی ایک جھلک میری کتاب ”سفید و سیاہ“ میں دیکھی جاسکتی ہے۔ وہ حاجی صاحب فرماتے ہیں:- ”مشرّب فقیر کا یہ ہے کہ محفل مولود شریف میں شریک ہوتا ہوں بلکہ ذریعہ برکات سمجھ کر ہر سال (میلا د شریف) منعقد کرتا ہوں اور قیام (کھڑے ہو کر سلام پڑھنے) میں لطف و لذت پاتا ہوں۔“

(فیصلہ ہفت مسئلہ ص ۵ مطبع مجیدی کان پور، دسمبر ۱۹۲۱ء)

عدل و انصاف کا تقاضا تو یہی ہے کہ ہنی ڈیوالے اگر واقعی اپنے فتوے کو درست سمجھتے ہیں تو شاہ ولی اللہ اور حاجی امداد اللہ صاحبان کے لئے بھی یہی کہیں کہ قیامت کے دن یہ دونوں بھی کوثر کے جام کو ترسیں گے اور ان کے لئے اور دیگر علمائے دیوبند جن کی تحریریں اس کتاب میں پیش کی گئیں، ان سب کے مشرک بدعتی ہونے کا فتویٰ بھی جاری فرمائیں تاکہ دیوبندیوں کے دعوائے حق کی اصلیت ظاہر ہو ورنہ یہ حقیقت سب پر اور زیادہ عیاں ہو جائے گی کہ دیوبندی وہابی ازم کا حق سے بلاشبہ کوئی واسطہ نہیں اور یہ بھی کہ غلط کو صحیح اور صحیح کو غلط کہنا، لکھنا اور اس پر اڑے رہنا ہی دیوبندی ازم کی پہچان ہے۔

ہنی ڈیو سے شائع ہونے والے پوسٹر میں جو گھٹیا زبان اور انداز تحریر ہے، اس پوسٹر کے پڑھنے والوں کو اسی سے دیوبندی ازم کے علما (کہلانے والوں) کی ذہنی پستی، اخلاقی گندگی اور مزاجی سفلے پن کا احوال معلوم ہو گیا ہوگا۔ حقیقت یہ ہے کہ یہ لوگ اپنے جن بڑوں کی خاطر ”ملاگیری“ کر رہے ہیں ان کے ان بڑوں نے اللہ کے حبیب صلی اللہ علیہ وسلم کی شان رفیع میں صریح گستاخیاں کر کے خود کو اللہ کے غضب کا مستحق بنایا۔ بدیہی بات ہے کہ گستاخان رسول کے حامی وہم نوا اور پرستار و معتقد بھی دونوں جہان کی ذلت و رسوائی ہی اپنے لئے جمع کر رہے ہیں، اللہ تعالیٰ ہمیں ان سے اور ان کے ہر شر سے اپنی پناہ میں رکھے، آمین۔

اپنے قارئین کے لئے میلا د شریف کے حوالے سے آخر میں یہ بھی وضاحت کر دوں کہ عید میلا د مصطفیٰ صلی اللہ علیہ وسلم مناتے ہوئے چراغاں کرنا، پرچم لہرانا، درود و سلام کی وجد آفریں

صدائیں بلند کرنا ہرگز بدعت نہیں، اللہ تعالیٰ کی سنت ہیں۔ علمائے دیوبند کی مصدقہ کتاب الدر المنظم میں مولانا شیخ عبدالحق محدث الہ آبادی نے تفصیل سے چوتھے باب میں ان تمام روایتوں کو بھی نقل کیا ہے جو میلاد مصطفیٰ کے وقت ظاہر ہونے والے واقعات پر مشتمل ہیں۔ ان روایتوں کے مطابق ”میلاد رسول صلی اللہ علیہ وسلم کے وقت آسمان کے تارے حضور صلی اللہ علیہ وسلم کے مکان کی چھت پر سمٹ آئے اور فرشتوں نے بیت اللہ شریف اور مشرق و مغرب میں پرچم لہرائے اور ساری فضا میں حوریں اور فرشتے کھڑے درود و سلام کی صدائیں بلند کر رہے تھے۔ فرشتوں نے ایک دوسرے کو مبارک باد دی اور بے پناہ خوشی کی۔ جانوروں نے بھی ایک دوسرے کو میلاد مصطفیٰ صلی اللہ علیہ وسلم کی مبارک باد دی۔ کعبۃ اللہ نے جھک کر سلامی کا ہدیہ پیش کیا۔ اہل باطل کے دیئے بجھ گئے اور نور حق نے ہر سمت اجالا کر دیا۔“ (الدر المنظم ص ۵۴، ۵۲، ۹۱۔ مواہب لدنیہ ص ۵۷۔ مولد العروس ص ۳، ۷، ۲۶۔ شواہد النبوة ص ۵۵، سیرۃ حلبیہ ص ۹۴، خصائص کبریٰ ص ۵۵ ج ۱۔ زرقانی ص ۱۱۲، ۱۱۶ ج ۱)

اسماعیلی دیوبندی وہابی تبلیغی جانتے ہوں گے کہ فرشتے وہی کرتے ہیں جس کا ان کو حکم ہوتا ہے۔ قرآن کریم کی گواہی موجود ہے ”وَيَفْعَلُونَ مَا يُؤْمَرُونَ“ فرشتوں کا یہ سب کچھ کرنا اللہ تعالیٰ کے حکم سے تھا۔ لہذا ان سب باتوں کو بدعت کہنے والے ذرا اپنی زبان و قلم کو لگام دیں اور سوچیں کہ ان کی بات کہاں تک جاری ہے، اللہ کی سنتوں کو بدعت کہنا کسی مسلمان کا فعل نہیں ہو سکتا، ایسا شخص بلاشبہ اللہ کا دشمن اور بہت بڑا ظالم ہے۔

ہنی ڈیو کے پوسٹر میں نجدی وہابی اماموں کے بارے میں جو الفاظ بریلویوں سے منسوب کر کے لکھے گئے ہیں، ہنی ڈیو والے ان الفاظ کا ثبوت تو کیا فراہم کریں گے مگر اسماعیلی دیوبندی وہابی تبلیغیوں کو نجدی وہابیوں کے لئے اپنے خود ساختہ الفاظ، بریلویوں سے منسوب کر کے لکھنے سے پہلے اپنے بڑوں کی تحریریں ضرور دیکھ لینی چاہئے تھیں۔ بہت اچھا ہوتا اگر ہنی ڈیو والے نجدی وہابیوں کے لئے علمائے دیوبند کے عقائد و نظریات بھی لکھ دیتے تاکہ لوگوں کو معلوم ہو جاتا کہ محمد بن عبد الوہاب نجدی کے ماننے والے نجدی وہابیوں

کو، علمائے دیوبند نے ”وہابیہ خبیثہ“ اور ”طائفہ شنیعہ“ کے پیار بھرے الفاظ سے ملامت کی ہے۔ تفصیلات کے لئے حسین احمد صاحب ٹانڈوی مدنی کی ”الشہاب الثاقب“ اور ”نقش حیات“ ملاحظہ کیجئے۔ اشرف علی صاحب تھانوی کی ”الافاضات الیومیہ“ میں بھی کئی جگہ پر بڑے ”پیار بھرے“ لفظوں سے نجدی وہابیوں کی مذمت کی گئی ہے اور ”المہند“ میں تمام علمائے دیوبند نے محمد بن عبدالوہاب نجدی اور اس کے جیسے عقائد رکھنے والوں کو گستاخ اور کافر ثابت کیا ہے۔ یہ اور بات ہے کہ نجدی وہابیوں سے اب اسماعیلی دیوبندی وہابی تبلیغیوں نے اپنے بڑوں کے فتوؤں کی معافی چاہ لی ہو اور خود کو ان کا وفادار ثابت کرنے کے لئے تحریری ضمانت دے دی ہو، مگر اس کے باوجود یہ بات قابل غور ہے کہ اگر موجودہ دیوبندیوں کے نزدیک محمد بن عبدالوہاب نجدی ویسا نہیں جیسا کہ ان کے بڑوں کی کتابوں میں ہے تو یہ لوگ اپنے بڑوں کی تحریریں اب بھی کیوں شائع کر رہے ہیں۔ اگر عقیدہ بدل گیا ہے تو ان کتابوں کی اشاعت کیوں کی جا رہی ہے؟ ظاہر سی بات ہے کہ موجودہ دیوبندی وہابی، عرب کے نجدی وہابیوں کو دھوکا دے رہے ہیں۔ قارئین نے بخوبی جان لیا ہوگا کہ ان گندم نما جو فروش دیوبندیوں کی اصلیت کیا ہے۔ اللہ کریم ان کے شر سے ہمیں اپنی پناہ میں رکھے۔ آمین۔

اس خادم اہل سنت نے بفضلہ تعالیٰ اپنی اس تحریر میں ہنی ڈیو سے شائع ہونے والے پوسٹر میں درج تمام اعتراضات کا جواب پیش کر دیا ہے۔ ہنی ڈیو والوں کا کہنا ہے کہ ”جس شخص کو قرآن کی ”سادہ سی آیت“ کا ترجمہ کرنا نہیں آتا وہ امت کو عید میلاد منانے کی ہدایت جاری کرنے کا اہل نہیں اور شریعت میں میلاد نبی صلی اللہ علیہ وسلم کے دن کو منانے کی کوئی ہدایت نہیں۔“ ہنی ڈیو والوں سے جواباً عرض ہے کہ قرآن کا ترجمہ کسی دوسری زبان میں کرتے ہوئے الفاظ کے معنی و مفہوم کو قطعاً بدلنا یقیناً دین کو بدلنا کہلائے گا اور اس جرم کا ارتکاب دیوبندیوں وہابیوں کے علما کا شیوہ و شعار بلکہ روزگار ہے۔ ہنی ڈیو کے پوسٹر کے مشہور یہ ضرور جانتے ہیں کہ سنی مبلغ نے ہرگز مفہوم کو نہیں بدلا۔ اور مجھے اپنی معلومات کے

مطابق یہ بھی یقین ہے (جیسا کہ پہلے بھی عرض کر چکا ہوں) کہ وہ سنی مبلغ انگریزی میں قرآن کا ترجمہ نہیں کر سکتے لہذا اعتراض مترجم پر وارد ہوگا، اس لئے ہنی ڈیوالوں کو قرآن کے ترجمے میں ایک لفظ کے استعمال پر جو مفہوم کے سراسر مخالف بھی نہیں، خواہ مخواہ بدزبانی نہیں کرنی چاہئے۔ ترجمے کے جن الفاظ پر ہنی ڈیوالوں نے اعتراض کیا ہے قرآن شریف کے مشہور انگریزی مترجم جناب عبداللہ یوسف علی نے بھی قرآن کے ترجمے میں اس آیت کا ان ہی الفاظ میں ترجمہ کیا ہے، ہنی ڈیوالے ان کی جہالت کا بھی فتویٰ جاری کریں۔

ہنی ڈیو کے دیوبندی وہابی تبلیغی شاید یہ مسلمہ اصول جانتے ہوں گے کہ دلیل، حرمت کے لئے ہوتی ہے، حلت کے لئے نہیں۔ یعنی جو کام یا چیز منع ہو اس کی ممانعت ثابت کرنے کے لئے دلیل کی ضرورت ہوگی اور جس کام یا چیز کی ممانعت نہیں وہ بجائے خود جائز ہے۔ اس کے ساتھ ساتھ ہنی ڈیوالوں کو یہ اصول بھی معلوم ہونا چاہئے کہ کسی چیز کا عدم وجود (واجب و ضروری نہ ہونا) یا عدم منقول (تحریراً ثابت نہ ہونا) اس کے عدم جواز (ناجائز ہونے) کی دلیل نہیں ہوتا۔ عید میلاد النبی ﷺ کے منانے کے بارے میں اب تک کے صفحات میں ہنی ڈیوالے قرآن و سنت سے دلائل ملاحظہ کر چکے ہیں۔ ہنی ڈیوالے بتائیں کہ کیا قرآن و سنت میں کہیں عید میلاد النبی ﷺ منانے کی ممانعت مذکور ہے؟ اگر نہیں اور یقیناً نہیں تو پھر ہنی ڈیوالوں سے مجھے یہی کہنا ہے کہ وہ اپنے بے جا اور بے ہودہ فتوے شائع کر کے مسلمانوں کو پریشان نہ کریں بلکہ اللہ تعالیٰ کے اس عذاب سے ڈریں جو اس نے اپنے حبیب ﷺ کی بے ادبی کرنے والوں کے لئے تیار کیا ہے۔ باقی جہاں تک عید میلاد النبی ﷺ منانے کے بارے میں ہم اہل سنت و جماعت کا عقیدہ و عمل ہے اس کا ثبوت مختصراً پیش کر دیا ہے۔ اللہ کے فضل و رحمت کے ملنے پر خوشی کرنے کا حکم قرآن میں واضح طور پر ہے۔ جو لوگ حضور ﷺ کو اللہ کا فضل عظیم اور رحمۃ للعالمین مانتے ہیں، شریعت کی ہدایت بھی انہی کے لئے ہے اور شب میلاد و یوم میلاد، انہی کے لئے عید ہے اور وہی عید مناتے ہیں اور ان شاء اللہ مناتے رہیں گے۔ ہنی ڈیو یا دنیا بھر کے اسماعیلی دیوبندی

وہابی تبلیغی جتنے چاہیں پوسٹر شائع کر لیں وہ ہم اہل سنت و جماعت کا یہ اعلان سن لیں۔

حشر تک ڈالیں گے ہم پیدائش مولیٰ کی دھوم

مثل فارس نجد کے قلعے گراتے جائیں گے

(ان شاء اللہ)

یہ خادم اہل سنت یقین کے ساتھ یہ امید رکھتا ہے کہ تمام اہل حق، اہل سنت و جماعت حقیقت احوال سے آگہی کے بعد اپنے مسلک کے دفاع میں اور زیادہ مستعد ہوں گے اور عید میلاد النبی ﷺ کے عظیم الشان جشن اور درود و سلام کے زم زموں کی کثرت سے دشمنان رسول ﷺ کے جی خوب جلائیں گے یعنی عاشق رسول ﷺ امام اہل سنت اعلیٰ حضرت مولانا شاہ احمد رضا بریلوی قدس اللہ سرہ کے اس نصب العین پر ان شاء اللہ عمل پیرا رہیں گے۔

خاک ہو جائیں عدو جل کر مگر ہم تو رضا

دم میں جب تک دم ہے ذکر ان کا سناتے جائیں گے

(ان شاء اللہ)

وصلی اللہ تعالیٰ علی حبیبہ سیدنا محمد وآلہ واصحابہ وبارک وسلم۔

بندہ! کوکب نورانی اوکاڑوی غفرلہ

دسمبر ۱۹۸۹ء۔ نزیل جنوبی افریقا

## انتساب

عالم الروح میں انبیاء کرام علیہم السلام کے  
 اس مبارک روحانی اجتماع  
 کے نام  
 جس میں اللہ تعالیٰ خالق ارض و سما  
 نے  
 اپنے حبیب کریم صلی اللہ علیہ وسلم کی  
 تشریف آوری کا ذکر فرمایا  
 اور پھر  
 اس دل افروز ساعت  
 کے نام  
 جس سہانی گھڑی چمکا طیبہ کا چاند

کو کب غفرلہ